

ई मेल



राज्य निर्वाचन आयोग
बिहार
STATE ELECTION COMMISSION,
BIHAR

संख्या-पं0नि0-30-165/2021.....

प्रेषक,

सचिव,
राज्य निर्वाचन आयोग, बिहार, पटना।

सेवा में,

सभी जिला निर्वाचन पदाधिकारी (पंचायत)
—सह—जिला पदाधिकारी,
बिहार राज्य।

पटना, दिनांक—

विषय :- मतगणना संबंधी अनुदेश-पुस्तिका उपलब्ध कराने के संबंध में।

महाशय,

निदेशानुसार उपर्युक्त विषय के संबंध में कहना है कि पंचायत आम निर्वाचन, 2021 में प्रयोग करने हेतु मतगणना संबंधी अनुदेश-पुस्तिका की सॉफ्ट कॉपी ई मेल के माध्यम से आवश्यक कार्यार्थ पत्र के साथ संलग्न कर प्रेषित की जा रही है।

अनुरोध है कि अनुदेश-पुस्तिका की प्रति निर्वाची पदाधिकारियों को अपने स्तर से उपलब्ध कराया जाए, ताकि इसका अवलोकन निर्वाची पदाधिकारी/सहायक निर्वाची पदाधिकारी तथा मास्टर ट्रेनर द्वारा किया जा सके एवं मतगणना दल के प्रशिक्षण के क्रम में इनका समावेश सम्यक् रूप से किया जा सके।

उल्लेखनीय है कि मतगणना संबंधी अनुदेश-पुस्तिका की मुद्रित प्रति शीघ्र ही आयोग स्तर से उपलब्ध कराई जाएगी, जिसकी सूचना आयोग द्वारा ससमय उपलब्ध करा दी जायेगी। विदित हो कि इस अनुदेश-पुस्तिका की पी.डी.एफ. प्रति आयोग के वेबसाइट पर संधारित की गयी है।
अनु0-यथोक्त।

विश्वासभाजन

ह0/-

सचिव।

पटना, दिनांक- 25-8-21

ज्ञाप संख्या- पं0नि0-30-165/2021.....³²⁸⁵

प्रतिलिपि- आई.टी मैनेजर, राज्य निर्वाचन आयोग, बिहार को विभागीय वेबसाइट पर पी.डी.एफ. प्रति अपलोड करने हेतु प्रेषित।

अनु0-यथोक्त।


सचिव।



सत्यमेव जयते

मतगणना संबंधी अनुदेश-पुरस्तिका

(जहाँ इलेक्ट्रॉनिक वोटिंग मशीनें एवं मतपेटिका साथ साथ प्रयुक्त की जाएंगी)

पंचायत आम निर्वाचन, 2021

राज्य निर्वाचन आयोग, बिहार

मतगणना संबंधी अनुदेश-पुरस्तिका

प्रस्तावना

पंचायत आम निर्वाचन, 2021 हेतु छः पदों, यथा जिला परिषद के सदस्य, पंचायत समिति के सदस्य, ग्राम पंचायत के मुखिया, ग्राम पंचायत के सदस्य, ग्राम कचहरी के सरपंच एवं ग्राम कचहरी के पंच के लिए मतदान कार्य सम्पन्न होने के पश्चात् मतों की गणना का महत्वपूर्ण कार्य करना है। यह मतगणना पूर्व में सभी मतगणना से इस मायने में भिन्न होगा कि ईवीएम एवं मतपत्रों से डाले गये मतों की गिनती साथ-साथ की जाएगी तथा परिणाम भी तदनुसार घोषित किया जाएगा। इस प्रयोजन हेतु यह आवश्यक है कि मतगणना कार्य से संबंधित पदाधिकारियों/ कर्मियों को संबंधित अधिनियम एवं नियमावली के प्रावधानों के अन्तर्गत मतगणना प्रक्रिया की पूरी जानकारी रहे और साथ ही राज्य निर्वाचन आयोग द्वारा निर्गत अनुदेशों एवं निदेशों से भी वे पूर्णतः अवगत हों। अनुदेश पुरस्तिका इसी उद्देश्य की पूर्ति हेतु किये गये प्रयास की परिणति है।

आशा की जाती है कि यह अनुदेश-पुरस्तिका मतगणना कार्य से संबद्ध सभी पदाधिकारियों/ कर्मचारियों के लिए उनके दायित्वों के कुशल निर्वहन में सहायक सिद्ध होगी।

श्री मन्मथ मौर्य
(डॉ० दीपक प्रसाद)
राज्य निर्वाचन-अधुस्त, बिहार

अनुक्रमणिका

क्रमांक	अध्याय	विषय सूची	पृष्ठ संख्या
1	2	3	4
		भाग-1 मतगणना (सामान्य अनुदेश)	
1.	अध्याय 1	निर्वाची पदाधिकारी, सहायक निर्वाची पदाधिकारी, तथा प्रेक्षक की भूमिका।	1
2.	अध्याय 2	मतगणना के लिए प्रशिक्षण।	3
3.	अध्याय 3	मतगणना अभिकर्ताओं की नियुक्ति।	3
4.	अध्याय 4	मतगणना के लिए नियत किये गए स्थान में प्रवेश।	5
5.	अध्याय 5	निर्वाचन अभ्यर्थियों को मतगणना कार्यक्रम की जानकारी तथा मतगणना कार्य की निरंतरता।	6
6.	अध्याय 6	आपात स्थिति में स्थगित मतदान/पुनर्मतदान से सम्बन्धित मतों की गणना।	7
7.	अध्याय 7	मतगणना कक्ष के लिए वर्जनाएँ।	8
8.	अध्याय 8	मतगणना कार्य में लगे पदाधिकारियों/कर्मियों के लिए अनुशासन।	8
9.	अध्याय 9	प्रमुख मतगणना सामग्री।	9
10.	अध्याय 10	गणना पटलों की संख्या और उनकी व्यवस्था।	9
		भाग-2 (खण्ड- क) मतगणना (ईवीएम खण्ड)	
11.	अध्याय 11	वोटिंग मशीन (कंट्रोल यूनिट) से मतगणना	11
12.	अध्याय 12	पेपर सील की क्रम संख्या का मिलान	11
13.	अध्याय 13	छेड़छाड़ की गई कंट्रोल यूनिट को अलग-अलग रखना	12
14.	अध्याय 14	ईवीएम द्वारा मतों की गणना एवं परिणाम अभिनिश्चित करना	12
		भाग-2 (खण्ड- ख) मतगणना (मतपेटिका खण्ड)	
15.	अध्याय 15	मतपेटी को खोला जाना-प्रारंभिक तथा विस्तृत गणना	14
		भाग-3 मतगणना परिणाम का अभिनिश्चय तथा अभिलेखांकन	
16.	अध्याय 16	मत बराबर होने की स्थिति में लॉटरी की प्रक्रिया	21
17.	अध्याय 17	असामान्य स्थिति में की जाने वाली कार्रवाई	22
18.	अध्याय 18	गणना की समाप्ति के पूर्व मतपत्रों के विनष्ट हो जाने, हानि पहुँच जाने आदि की दशा में अपनाई जाने वाली कार्रवाई	24
19.	अध्याय 19	पुनर्गणना	24
20.	अध्याय 20	मतदान केन्द्रवार मतगणना परिणाम का समेकन	25
21.	अध्याय 21	निर्वाचन परिणाम पत्र तैयार करना	26
22.	अध्याय 22	निर्वाचन प्रमाण पत्र निर्गत करना	26
23.	अध्याय 23	नए सिरे से मतदान की दशा में मतगणना स्थगित करना	27
24.	अध्याय 24	ई.वी.एम. के कंट्रोल यूनिट को फ्री करना	27
25.	अध्याय 25	मतों की गणना के पश्चात मतपत्रों की सुरक्षित अभिरक्षा	28

अनुक्रमणिका

क्रमांक	अध्याय	विषय सूची	पृष्ठ संख्या
1	2	3	4
भाग-2 परिशिष्ट खण्ड			
27.	परिशिष्ट-1	प्रपत्र-12	30
28.	परिशिष्ट-2	प्रपत्र-19	31
29.	परिशिष्ट-3	प्रपत्र-20 (भाग -1)	32
30.	परिशिष्ट-4	प्रपत्र-20 (भाग -2)	33
31.	परिशिष्ट-5	प्रपत्र-20 (भाग -3)	34
32.	परिशिष्ट-6	प्रपत्र-21	35
33.	परिशिष्ट-7	प्रपत्र-22	36
34.	परिशिष्ट-8	प्रपत्र-23	37
35.	परिशिष्ट-9	सूचना का प्रपत्र	38
36.	परिशिष्ट-10	वैध एवं अवैध मतपत्र के संबंध में।	39
37.	परिशिष्ट-11 A	मतगणना हॉल का ले-आऊट (मतपत्र)	55
38.	परिशिष्ट-11 B	मतगणना हॉल का ले-आऊट (ईवीएम)	56
39.	परिशिष्ट-12	मतों की गणना तथा निर्वाचन संबंधी अभिलेख से सम्बन्धित नियमों के अवतरण।	57

भाग- 1
मतगणना (सामान्य अनुदेश)

अध्याय-1

निर्वाची पदाधिकारी, सहायक निर्वाची पदाधिकारी तथा प्रेक्षक की भूमिका

मतदान के पश्चात मतों की गणना तथा उसके आधार पर निर्वाचन का परिणाम को घोषित करना निर्वाचन प्रक्रिया का अन्तिम दौर है जो कि निर्वाचन लड़ने वाले अभ्यर्थियों के लिए बहुत ही महत्वपूर्ण है। मतों की गणना में किसी प्रकार की भूल होने की स्थिति में मतदान का परिणाम भी दूषित हो जाता है। अतएव यह आवश्यक है कि निर्वाची पदाधिकारी/सहायक निर्वाची पदाधिकारी तथा मतों की गणना से संबंधित अन्य सभी पदाधिकारी एवं कर्मचारी मतगणना की प्रक्रिया के बारे में सम्यक रूप से अवगत रहें।

2. मतों की गणना तथा उसका परिणाम घोषित करने के बारे में बिहार पंचायत निर्वाचन नियमावली, 2006 के नियम 72 से 86 तक में प्रावधान किये गये हैं। सहज प्रसंग के लिए नियमावली के उपर्युक्त नियमों का उद्धरण परिशिष्ट -12 में दिया गया है। यह आवश्यक है कि निर्वाची पदाधिकारी, सहायक निर्वाची पदाधिकारी तथा मतों की गणना से संबंधित सभी पदाधिकारी एवं कर्मचारी नियमावली के उपर्युक्त प्रावधानों का अध्ययन ध्यान से करें ताकि मतों की गणना के दौरान किसी प्रकार की शिकायत की कोई गुंजाइश नहीं होने पाये।

3. निर्वाची पदाधिकारी/सहायक निर्वाची पदाधिकारी/ अन्य पदाधिकारियों की भूमिका :

बिहार पंचायत निर्वाचन नियमावली, 2006 के नियम 30 एवं 31 के अन्तर्गत पंचायत निकायों का निर्वाचन संपन्न कराने हेतु निर्वाची पदाधिकारी/सहायक निर्वाची पदाधिकारी की नियुक्ति की गई है। मतदान के पश्चात निर्वाची पदाधिकारी का महत्वपूर्ण कार्य मतों की गणना कर निर्धारित प्रपत्र में मतगणना का परिणाम अंकित करना एवं सफल अभ्यर्थी को निर्वाचित घोषित करना एवं उन्हें विहित प्रपत्र में निर्वाचन प्रमाण-पत्र देना है। निर्वाची पदाधिकारी अपने पर्यवेक्षण में सहायक निर्वाची पदाधिकारियों की सहायता से मतगणना कार्य सम्पादित कर सकते हैं। जिला निर्वाचन पदाधिकारी (पंचायत) निर्वाची पदाधिकारी की सहायता के लिए पर्याप्त संख्या में सहायक निर्वाची पदाधिकारी नियुक्त करेंगे ताकि निर्वाची पदाधिकारी एवं सहायक निर्वाची पदाधिकारियों द्वारा मतगणना कार्य सुचारु रूप से सम्पन्न कराया जा सके।

निर्वाची पदाधिकारी/सहायक निर्वाची पदाधिकारी मतगणना में सहायता हेतु सरकारी कर्मचारियों को मतगणना पर्यवेक्षक एवं मतगणना सहायक के रूप में नियुक्त कर सकते हैं। इस कार्य हेतु परिपक्व, अनुभवी और कुशल पदाधिकारियों को नियुक्त किया जाना चाहिए। बिहार पंचायत निर्वाचन नियमावली, 2006 में मतों की गणना से संबंधित अध्याय-10 में "प्राधिकृत पदाधिकारी" का जिक्र किया गया है। इस अध्याय में वर्णित प्राधिकृत पदाधिकारी की आवश्यकता प्रायः जिला परिषद के प्रादेशिक निर्वाचन क्षेत्रों की मतगणना में होती है क्योंकि इसके निर्वाची पदाधिकारी के रूप में अनुमंडल पदाधिकारी एवं सहायक निर्वाची पदाधिकारी के रूप में प्रखंड स्तर के पदाधिकारी या अन्य पदाधिकारी नियुक्त हैं। चूंकि अनुमंडल पदाधिकारी मतगणना के समय एक ही साथ कई प्रखंडों में उपस्थित नहीं रह सकते हैं अतः प्राधिकृत पदाधिकारी की आवश्यकता पड़ती है। शेष पाँच पदों के लिए चूंकि निर्वाची पदाधिकारी एवं सहायक निर्वाची पदाधिकारी मतगणना स्थल पर उपस्थित रहते हैं अतः इन पदों के लिए मतों की गणना की पूरी जिम्मेवारी उन्हीं की बनती है। इन पदों के लिए निर्वाची पदाधिकारी/सहायक निर्वाची पदाधिकारी की मदद से ही मतगणना प्रक्रिया पर पूरी निगरानी रखेंगे एवं अपनी जिम्मेवारी का निर्वहन करेंगे। ईवीएम मशीन से गणना हेतु प्रत्येक गणना पटल के लिए एक मतगणना माईक्रो ऑब्जर्वर, एक मतगणना पर्यवेक्षक तथा एक मतगणना सहायक नियुक्त किये जायेंगे, उसी प्रकार मतपत्र की गणना हेतु प्रत्येक मतगणना पटल के लिए एक अतिरिक्त गणना सहायक की नियुक्ति की जाएगी। पीठासीन पदाधिकारी एवं मतदान पदाधिकारियों में से भी समुचित चयन कर मतगणना पर्यवेक्षक/मतगणना सहायक नियुक्त किया जा सकता है।

परन्तु किसी ग्राम पंचायत के निर्वाचन हेतु कार्य कर चुके पीठासीन पदाधिकारी/मतदान पदाधिकारी को उससे भिन्न ग्राम पंचायत के मतों की गणना में लगाया जायेगा और तदनुसार नियुक्ति पत्र निर्गत किया जायेगा। प्रत्येक गणना पटल पर नियुक्त मतगणना पर्यवेक्षक को मतगणना के समय विल्कुल सजग रहना है ताकि पदवार एवं अभ्यर्थीवार मतपत्र के माध्यम से होने वाले पद के मतों की छटनी एवं उसकी गणना तथा ईवीएम के माध्यम से होने वाले मतों की गणना में किसी भी तरह की गलती न होने पावे। निष्पक्ष एवं सही मतगणना सम्पन्न कराने की प्रथम जिम्मेवारी मतगणना पर्यवेक्षक की ही होगी। अगर उन्हें प्रतीत होता है कि उनके पटल का कोई मतगणना सहायक की नियत किसी प्रत्याशी विशेष के पक्ष या विपक्ष में है तो इसे मतगणना प्रेक्षक/निर्वाची पदाधिकारी/सहायक निर्वाची पदाधिकारी/प्राधिकृत पदाधिकारी की नजर में तुरत लायेगा ताकि उस मतगणना सहायक को मतगणना स्थल से बाहर किया जा सके एवं आवश्यक कानूनी/विभागीय कार्रवाई की जा सके। प्रत्येक गणना पटल पर मतों के गणना के पश्चात प्रपत्र-19/ प्रपत्र-20 (भाग-1) में उस टेबल पर गणना का परिणाम समेकित कर निर्धारित जगह पर मतगणना पर्यवेक्षक का हस्ताक्षर किया जाना अनिवार्य होगा।

प्रत्येक मतगणना पटल पर एक-एक मतगणना मारैक्रो-ऑब्जर्वर की भी नियुक्ति की जाएगी जो संबंधित मतगणना पटल पर मतगणना कार्य का सुक्ष्म पर्यवेक्षण करेगा तथा यह सुनिश्चित करेगा की मतगणना निष्पक्ष एवं सही हो। मतगणना के दौरान किसी भी समय यदि मतगणना मारैक्रो-ऑब्जर्वर को यह प्रतीत होता है कि उनके पटल पर कोई मतगणना सहायक या पर्यवेक्षक की नियत किसी प्रत्याशी विशेष के पक्ष में है, तो अविलम्ब इसे मतगणना प्रेक्षक की नजर में लाएगा ताकि आवश्यक कार्रवाई की जा सके।

4. मतगणना कार्यों में प्रतिनियुक्त पदाधिकारी/पुलिस पदाधिकारी/मतगणना पर्यवेक्षक/गणना सहायक के निकट संबंधी/मित्र इत्यादि भी पंचायत चुनाव में अभ्यर्थी हो सकते हैं तथा मतगणना हॉल में यदि किसी अभ्यर्थी/निर्वाचन अभिकर्ता/गणन अभिकर्ता द्वारा यह आपत्ति की जाती है कि अमुक पदाधिकारी/पुलिस पदाधिकारी/गणना पर्यवेक्षक/गणना सहायक अमुक अभ्यर्थी के मित्र या संबंधी हैं और यदि यह आरोप सही पाया जाता हो तो संबंधित सरकारी सेवक को मतगणना संबंधी कार्यों से मुक्त करते हुए मतगणना परिसर से बाहर जाने का निदेश दिया जाएगा।

5. प्रपत्र- बिहार पंचायत निर्वाचन नियमावली, 2006 की धारा 2 (भ) में प्रपत्र को परिभाषित किया गया है जो निम्नवत है :-

“प्रपत्र” से अभिप्रेत है इस नियमावली में संलग्न प्रपत्र; परन्तु आयोग द्वारा परिस्थिति विशेष तथा व्यवहारिक कठिनाइयों को दूर करने के लिए किसी भी प्रपत्र में आवश्यक संशोधन किया जा सकेगा।

आयोग द्वारा इस अनुदेश के साथ संलग्न परिशिष्ट 2 से 8 तक प्रपत्र-19, प्रपत्र-20 (भाग-1), प्रपत्र-20 (भाग-2), प्रपत्र-20 (भाग-3), प्रपत्र-21, प्रपत्र-22 एवं प्रपत्र-23 संलग्न किया गया है। मतगणना परिणाम इस अनुदेश के साथ संलग्न इन प्रपत्रों के अनुसार ही तैयार किया जायेगा एवं प्रकाशित किया जायेगा। निर्वाची पदाधिकारी इन प्रपत्रों की पर्याप्त प्रतियाँ मुद्रित/छाया प्रति करा लेंगे।

6. प्रेक्षक - राज्य निर्वाचन आयोग द्वारा उप सचिव से अन्यून स्तर के पदाधिकारियों को सामान्य प्रेक्षक के रूप में नियुक्त किया गया है। यह सामान्य प्रेक्षक ही मतगणना प्रेक्षक के दायित्व का निर्वहन करेंगे। प्रत्येक मतगणना केन्द्र के लिए अलग-अलग प्रेक्षक होंगे, जो मतगणना प्रक्रिया पर पूरी निगरानी रखेंगे तथा यह सुनिश्चित करेंगे कि मतगणना में किसी भी प्रकार की अनियमितता न हो। आवश्यकतानुसार प्रतिनियुक्त प्रेक्षक द्वारा जिला पदाधिकारी-सह-जिला निर्वाचन पदाधिकारी (पंचायत)/राज्य निर्वाचन आयोग का दिशा निर्देश प्राप्त किया जा सकेगा।

यद्यपि सभी पदों के लिए मतों की गणना का परिणाम तथा अभ्यर्थी के बारे में निर्वाचन प्रमाण-पत्र सम्बन्धित निर्वाची पदाधिकारी द्वारा निर्गत किया जाना है। जिला परिषद/पंचायत समिति के सदस्य, ग्राम कचहरी के सरपंच एवं ग्राम पंचायत मुखिया पद के लिए डाले गये मतों की गणना उपरान्त निर्वाची पदाधिकारी प्रपत्र-21 में तैयार किये गये निर्वाचन परिणाम की विवरणी पर अपना हस्ताक्षर करेंगे तथा उसे प्रतिनियुक्त प्रेक्षक द्वारा प्रतिहस्ताक्षरित करायेंगे। इस प्रकार प्रेक्षक द्वारा प्रतिहस्ताक्षरित प्रपत्र-21 के आधार पर ही निर्वाची पदाधिकारी द्वारा प्रपत्र-22 में निर्वाचन प्रमाण-पत्र निर्गत किया जायेगा। निर्वाची पदाधिकारी तथा प्रतिनियुक्त प्रेक्षक के बीच निर्वाचन परिणाम के बारे में कोई मतभेद हो तो उसपर जिला पदाधिकारी-सह-जिला निर्वाचन पदाधिकारी (पंचायत) का आदेश प्राप्त किया जायेगा, जो अन्तिम होगा।

प्रेक्षकों को मतगणना संबंधी निर्देशों की पूर्ण जानकारी उपलब्ध रहे, इसके लिए इस अनुदेश पुस्तिका की प्रति उन्हें पहले ही उपलब्ध करा दी जायेगी।

अध्याय-2

मतगणना के लिए प्रशिक्षण

मतदान की प्रक्रिया की तरह मतगणना की प्रक्रिया भी काफी जटिल है। मतपेटी एवं कंट्रोल यूनिट खोलने से लेकर मतगणना परिणाम की घोषणा और तत्पश्चात गिनती किये हुए मतपत्रों, प्रपत्रों में भरे गए मतगणना संबंधी आंकड़ों एवं अन्य कागजात को सीलबन्द करके रखने तक के जो विस्तृत कार्य हैं, उनके सम्बन्ध में मतगणना कर्मियों को आवश्यक निर्देश, अनुभव एवं दक्षता प्राप्त करना आवश्यक है। मतगणना में छोटी से छोटी भूल भी निर्वाची पदाधिकारी को परेशान कर सकती है, साथ ही मतगणना के अंतिम परिणाम को दूषित कर सकती है। अतः यह अत्यन्त आवश्यक है कि मतगणना कार्य से जुड़े सभी पदाधिकारियों एवं कर्मचारियों को मतगणना संबंधी प्रशिक्षण दो बार निश्चित रूप से दिलाने की व्यवस्था की जाए।

अध्याय-3

मतगणना अभिकर्ताओं की नियुक्ति

बिहार पंचायत निर्वाचन नियमावली, 2006 के नियम-48 के अन्तर्गत प्रत्येक अभ्यर्थी या उसका निर्वाचन अभिकर्ता एक मतगणना अभिकर्ता नियुक्त कर सकता है। परन्तु आपात स्थिति यथा लगातार मतगणना चलते रहने और मतगणना के पर्यवेक्षण में मानसिक एवं शारीरिक थकान एवं शौचादि प्राकृतिक आवश्यकता के आलोक में पूर्व से नियुक्त मतगणना अभिकर्ता के स्थान पर किसी दूसरे मतगणना अभिकर्ता को नियुक्त करने की अनुमति निर्वाची पदाधिकारी दे सकते हैं, यदि कोई अभ्यर्थी वैसा करना चाहे। मतगणना अभिकर्ता की नियुक्ति नियमावली के प्रपत्र-12 (परिशिष्ट-1 पर संलग्न) में दो प्रतियों में अभ्यर्थी/निर्वाचन अभिकर्ता करेंगे। प्रतिस्थानी मतगणना अभिकर्ता की नियुक्ति भी प्रपत्र 12 में ही की जायेगी और उसके ऊपर लाल रोशनाई से प्रतिस्थानी गणना अभिकर्ता लिख दिया जायेगा। अभ्यर्थी या उसका निर्वाचन अभिकर्ता नियुक्ति पत्र की दो प्रतियाँ मतगणना अभिकर्ता को देगा जिनमें एक वह अपने पास रखेगा तथा दूसरी प्रति को मतगणना के लिए निश्चित की गई तारीख को नियत समय से कम-से-कम एक घंटा पूर्व निर्वाची पदाधिकारी या उसके द्वारा प्राधिकृत पदाधिकारी को प्रस्तुत करेगा और उसमें अन्तर्विष्ट घोषणा पर प्राधिकृत पदाधिकारी के समक्ष हस्ताक्षर करेगा और वह पदाधिकारी मतगणना अभिकर्ता का हस्ताक्षर ऊपर दिये गए उसके हस्ताक्षर से मिलान करके एवं हर तरह से संतुष्ट होने के

बाद उसे मतगणना कक्ष में प्रवेश करने के समय प्रस्तुत करने के लिए पहचान-पत्र अग्रिम रूप से जारी कर देगा और इस नियुक्ति पत्र को अपनी अभिरक्षा में रख लेगा। यह पहचान पत्र निर्वाची पदाधिकारी/ सहायक निर्वाची पदाधिकारी/ प्राधिकृत पदाधिकारी द्वारा हस्ताक्षर किया हुआ होना चाहिए जिससे कि यह मालूम हो कि वह किसका अभिकर्ता है। मतगणना प्रारंभ होने के पूर्व किसी भी समय अभ्यर्थी या उसके निर्वाचन अभिकर्ता अपने द्वारा हस्ताक्षरित लिखित घोषणा द्वारा पूर्व नियुक्त मतगणना अभिकर्ता की नियुक्ति को प्रतिसंहत कर सकता है तथा ऐसी प्रतिसंहरण वाली घोषणा को निर्वाची पदाधिकारी या ऐसे अन्य पदाधिकारी को जो इसके लिए प्राधिकृत किया गया हो, को प्रस्तुत कर सकता है। चूंकि पंचायत निर्वाचन नियमावली में नियुक्ति के प्रतिसंहरण का कोई प्रपत्र निर्धारित नहीं है, अभ्यर्थी/ निर्वाची अभिकर्ता द्वारा हस्ताक्षरित घोषणा को, वह जिस रूप में भी की गयी हो, स्वीकृत किया जा सकता है। यदि निर्वाचन लड़ने वाले अभिर्थियों की संख्या दस या इससे अधिक है तो मतगणना की तिथि से दो दिन ही पूर्व ही निर्वाची पदाधिकारी पहचान पत्र निर्गत कर सकेंगे।

2. मतगणना के दिन केवल पहचान पत्र वाले मतगणना अभिकर्ता को गणना हाल के अन्दर जाने की अनुमति दी जायेगी। उपर्युक्त प्रावधानों से सभी अभ्यर्थियों को अग्रिम रूप से कृपया अवगत करा दिया जाय। मतगणना पटलों पर मतगणना अभिकर्ता/ अभ्यर्थी तथा निर्वाचन अभिकर्ता को कमरे/ कक्ष के किसी भी पटल के पास जाने की अनुमति दी जा सकती है। परन्तु किसी भी हालत में मतपत्र को हस्तगत कर देखने की या किसी मतपत्र को स्पर्श करने की छूट नहीं दी जायगी। **नियम 48 (1)** के अनुसार निर्वाचन लड़ने वाला प्रत्येक अभ्यर्थी एक ही गणन अभिकर्ता नियुक्त कर सकता है, अर्थात् गणना हॉल के अन्दर एक से अधिक गणना टेबुल रहने पर भी किसी एक अभ्यर्थी द्वारा एक ही गणन अभिकर्ता की नियुक्ति की जा सकेगी। अगर किसी मतगणना केन्द्र पर किसी पद विशेष की मतगणना एक से अधिक हॉल/ कमरा में एक साथ चल रही हो तो सभी हॉल/ कमरा के लिए एक-एक मतगणना अभिकर्ता की नियुक्त करने की अनुमति निर्वाची पदाधिकारी द्वारा की जा सकती है। *पंचायत के अधिक संख्या को देखते हुए मतगणना हॉल की संख्या आवश्यकतानुसार बढ़ाई भी जा सकती है।*

ईवीएम से होने वाले चार पदों यथा ग्राम पंचायत सदस्य, मुखिया, पंचायत समिति सदस्य तथा जिला परिषद् सदस्य के मतगणना के लिए अलग-अलग मतगणना हॉल चिह्नित होगा, जबकि पंच एवं सरपंच पदों के मतपत्र की गणना एक साथ एक हॉल में की जाएगी। जिला परिषद् सदस्य, पंचायत समिति सदस्य, सरपंच तथा मुखिया के लिए निर्वाचन लड़ने वाले अभ्यर्थी द्वारा नियुक्त गणन अभिकर्ता मतगणना हॉल में जहाँ उसके क्षेत्र एवं पद से संबंधित मतों की गणना की जा रही हो, आ-जा सकता है। परन्तु जहाँ तक ग्राम पंचायत के सदस्य एवं ग्राम कचहरी के पंच पद के लिए निर्वाचन लड़ने वाले अभ्यर्थी का प्रश्न है, ऐसे अभ्यर्थी द्वारा नियुक्त गणन अभिकर्ता सिर्फ उसी टेबल के पास रहेगा, जहाँ संबंधित ग्राम पंचायत का प्रादेशिक निर्वाचन क्षेत्र की गणना हो रही हो। चूंकि ग्राम पंचायत के सदस्य एवं ग्राम कचहरी के पंच के लिए गठित प्रादेशिक निर्वाचन क्षेत्र के सभी मतों की गणना अलग-अलग चिह्नित मतगणना हॉल में एक ही टेबल पर की जाएगी, इसलिए इस प्रकार के गणन अभिकर्ता को दूसरे टेबल के नजदीक नहीं जाने दिया जाएगा।

3. अभ्यर्थी या उनका निर्वाचन अभिकर्ता एक ही साथ या अलग-अलग गणना हॉल में जहाँ उसके क्षेत्र एवं पद से संबंधित मतों की गणना की जा रही हो, अपनी सुविधानुसार आ-जा सकता है। ग्राम पंचायत के सदस्य तथा ग्राम कचहरी के पंच के अभ्यर्थी, उनका निर्वाचन अभिकर्ता तथा उनका गणन अभिकर्ता केवल अपने से संबंधित टेबुल के नजदीक ही रह सकता है, जिला परिषद्/ पंचायत समिति के सदस्य पद / सरपंच तथा मुखिया पद के अभ्यर्थी, उनका निर्वाचन अभिकर्ता तथा गणन अभिकर्ता गणना हॉल के अन्दर संबंधित किसी भी टेबुल पर चल रहे मतगणना कार्य पर निगरानी रखने के लिए जाने में स्वतंत्र है। परन्तु एक समय में एक टेबुल के पास अभ्यर्थी अथवा उसका निर्वाचन अभिकर्ता अथवा उसका गणन अभिकर्ता में से केवल एक ही व्यक्ति उपस्थित रहेंगे।

4. राज्य के मंत्री/ विधायक/ सांसद तथा अन्य राजनैतिक नेताओं के रिश्तेदार आदि भी पंचायत निर्वाचन में विभिन्न पदों के प्रत्याशी हो सकते हैं। अतएव यह सम्भव है कि इस प्रकार के अभ्यर्थी द्वारा किसी मंत्री, विधायक,

सांसद अथवा राजनैतिक नेता को निर्वाचन अभिकर्ता या गणन अभिकर्ता के रूप में नियुक्त किया जाये। राज्य निर्वाचन आयोग इस संभावना के बारे में विचारोपरान्त इस निष्कर्ष पर पहुँचा है कि इस प्रकार के निर्वाचन अभिकर्ता या गणन अभिकर्ता को गणना हॉल के अन्दर जाने की अनुमति देने पर मतगणना कर्मी तथा अन्य पदाधिकारी के मन में दबाव या डर पैदा हो सकता है जिससे गणना प्रक्रिया की शुद्धता एवं निष्पक्षता प्रभावित हो सकती है। गणना प्रक्रिया की शुद्धता एवं निष्पक्षता बरकरार रखने हेतु यह आवश्यक है कि इस प्रकार की निर्वाचन अभिकर्ता अथवा गणन अभिकर्ता पर अंकुश रहे ताकि वे लोग गणना प्रक्रिया में किसी प्रकार की बाधा उत्पन्न नहीं कर सकें। अतएव कोई अभ्यर्थी यदि किसी मंत्री, विधायक/सांसद या राजनैतिक नेता को अपना निर्वाचन अभिकर्ता अथवा गणन अभिकर्ता के रूप में नियुक्त करना चाहते हों तो उस पर राज्य निर्वाचन आयोग की पूर्वानुमति प्राप्त कर ही नियुक्ति पत्र निर्गत किया जायेगा। इस प्रकार का प्रस्ताव निर्वाची पदाधिकारी जिला पदाधिकारी-सह-जिला निर्वाचन पदाधिकारी (पंचायत) के माध्यम से आयोग को भेजेगा। इसी प्रकार की पाबन्दी आपराधिक एवं असामाजिक तत्वों पर भी रहेगी और इन आपराधिक तत्वों को निर्वाचन अभिकर्ता या गणन अभिकर्ता के रूप में नियुक्त करने के प्रश्न पर, अगर कोई हो, निर्वाची पदाधिकारी जिला पदाधिकारी-सह-जिला निर्वाचन पदाधिकारी (पंचायत) के माध्यम से आयोग को प्रतिवेदन भेजेगा और आयोग के आदेशानुसार आगे की कार्रवाई करेगा।

5. उपर्युक्त दिशा-निर्देशों का उल्लंघन होने की स्थिति में उल्लंघन करने वाले व्यक्ति के विरुद्ध कड़ी कार्रवाई, जिसमें कानूनी कार्रवाई भी शामिल है, की जानी चाहिए। अभ्यर्थी, निर्वाचन अभिकर्ता तथा गणन अभिकर्ता द्वारा गणना हॉल के अन्दर अनुशासन भंग करने की स्थिति में उसे तुरत हॉल से बाहर कर दिया जाएगा और उसके विरुद्ध कानूनी कार्रवाई भी की जायेगी। इसका उल्लंघन होने की स्थिति में संबंधित निर्वाची पदाधिकारी के विरुद्ध भारतीय दंड संहिता (Indian Penal Code) के अधीन आपराधिक मामला इस आधार पर दायर किया जायेगा कि निर्वाची पदाधिकारी द्वारा किसी विशेष अभ्यर्थी के पक्ष में निर्वाचन का फलाफल प्रभावित करने हेतु ऐसी स्थिति उत्पन्न करायी गई है।

अध्याय-4

मतगणना के लिए नियत किये गए स्थान में प्रवेश

1. बिहार पंचायत निर्वाचन नियमावली, 2006 के नियम-74 के अन्तर्गत मतगणना स्थल पर निम्नलिखित व्यक्तियों को प्रवेश करने का अधिकार प्राप्त है :-

- (क) ऐसे व्यक्ति जिसे मतगणना में सहायता करने के लिए नियुक्त किया जाय;
- (ख) आयोग या जिला निर्वाचन पदाधिकारी द्वारा प्राधिकृत व्यक्ति;
- (ग) अभ्यर्थी, निर्वाचन अभिकर्ता और मतगणना अभिकर्ता, और
- (घ) निर्वाचन के संबंध में कर्तव्यारूढ़ लोक सेवक।

निर्वाचन के संबंध में कर्तव्यारूढ़ 'लोक सेवक' के अन्तर्गत सामान्यतः पुलिस अधिकारी नहीं आते हैं। ऐसे अधिकारियों को चाहे वे वर्दी में हो या सादे लिवास में, सामान्य नियमानुसार गणना कक्ष के अन्दर जाने की अनुमति नहीं दी जानी चाहिए जबतक कि निर्वाची पदाधिकारी/सहायक निर्वाची पदाधिकारी/प्राधिकृत पदाधिकारी उन्हें विधि व्यवस्था बनाए रखने के लिए अथवा किसी विशेष प्रयोजन के लिए अन्दर बुलाने का निर्णय नहीं लें। यह सुनिश्चित किया जाये कि अनावश्यक शक्ति प्रदर्शन से अभ्यर्थी/अभिकर्ता के बीच आतंक अथवा भय का वातावरण कायम नहीं हो।

मतगणना की अवधि में कोई भी मंत्री, विधायक या सांसद उस जिला/ अनुमंडल/ प्रखंड मुख्यालय या अन्यत्र जहाँ बज्रगृह/ मतगणना हॉल स्थापित किया गया है, वहाँ भ्रमण पर नहीं जायेंगे। परन्तु यदि उन्हें किसी विशेष व्यक्तिगत या सामाजिक बाध्यता (दाह संस्कार, श्राद्ध, विवाह आदि) के कारण उक्त स्थानों पर जाना आवश्यक हो तो उसकी अग्रिम सूचना राज्य निर्वाचन आयोग को देते हुए उन्हें उक्त स्थानों पर जाने की इजाजत रहेगी। पर किसी भी परिस्थिति में उन्हें बज्रगृह तथा मतगणना केन्द्र के अन्दर या उसके इर्द-गिर्द में जाने की अनुमति नहीं होगी। यदि उनके द्वारा बज्रगृह तथा मतगणना हॉल के अन्दर या इर्द-गिर्द में जाने का प्रयास किया जाता है तो उन्हें सख्ती से रोका जायेगा तथा आवश्यकतानुसार कानूनी कार्रवाई की जायेगी।

2. गणन अभिकर्ता को मतगणना के नियत स्थान में तबतक प्रवेश नहीं करने दिया जाय जबतक कि वह अपनी नियुक्ति पत्र की द्वितीय प्रति नहीं देते हैं। इसी प्रकार निर्वाचन अभिकर्ताओं को भी अपने-अपने नियुक्ति पत्र की द्वितीय अभिप्रमाणित प्रति प्रस्तुत करने के लिए कहा जा सकता है।

3. उपर्युक्त व्यवस्था के अनुसार ही मतगणना अभिकर्ता को हॉल के भीतर प्रवेश करने की अनुमति दी जानी चाहिए, क्योंकि ऐसा नहीं करने से अत्यधिक भीड़-भाड़ और अव्यवस्था होगी तथा विधि और व्यवस्था की समस्या उत्पन्न हो जायेगी। इससे गणना की प्रगति एवं शुद्धता भी प्रभावित होगी।

4. यदि निर्वाची/ सहायक निर्वाची पदाधिकारी या अन्य अधिकारी को गणना कक्ष में किसी व्यक्ति की उपस्थिति के संबंध में युक्तियुक्त शंका हो, तो अपेक्षानुसार उस व्यक्ति की तलाशी ली जा सकती है, भले ही प्रवेश के लिए उसे वैध प्राधिकार पत्र प्राप्त हो।

5. अपने कर्तव्यों के पालन में निर्वाची पदाधिकारी/ सहायक निर्वाची पदाधिकारी/ प्राधिकृत पदाधिकारी केवल राज्य निर्वाचन आयोग के आदेशों से आबद्ध हैं। उन्हें राजनीतिक नेताओं से जिसमें मंत्री भी सम्मिलित हैं आदेश नहीं लेने हैं, या उनके लाभ के लिए पक्षपात नहीं करना है।

6. पत्रकारों/ फोटोग्राफरों द्वारा मतगणना कक्ष के बाहर से फोटो लिए जाने पर कोई आपत्ति नहीं है।

अध्याय-5

निर्वाचन अभ्यर्थियों को मतगणना कार्यक्रम की जानकारी तथा मतगणना कार्य की निरंतरता

जिला निर्वाचन पदाधिकारी मतगणना के लिए जो भी तारीख, समय और स्थान विनिर्दिष्ट करें, उसके संबंध में दिये गये प्रपत्र-5 में अभ्यर्थियों/ निर्वाचन अभिकर्ताओं को इसकी पूर्व सूचना दे दें। यदि किसी अपरिहार्य कारण से पूर्व में निर्दिष्ट स्थान, तिथि और समय में परिवर्तन करना अनिवार्य हो जाये तो इस पर आयोग की अनुमति प्राप्त की जायेगी एवं ऐसे परिवर्तन की सूचना निर्वाची पदाधिकारी/ प्राधिकृत पदाधिकारी द्वारा प्रत्येक अभ्यर्थी या उसके निर्वाचन अभिकर्ता को लिखित में दी जायेगी।

2. मतगणना कार्य का प्रारम्भ निश्चित रूप से विनिर्दिष्ट समय पर कर देना चाहिए और मतगणना तबतक चलती रहेगी जबतक कि पूरी न हो जाय। एक साथ एक विशेष ग्राम पंचायत के अधीन सभी मतदान केन्द्रों के मतों की गणना प्रारम्भ की जायेगी तथा उस ग्राम पंचायत विशेष के मतों की गणना समाप्त होने पर ही दूसरे ग्राम पंचायत का गणना कार्य प्रारम्भ किया जायेगा। एक गणना पटल पर एक समय में एक ही मतदान केन्द्र के मतों की गणना की जायेगी।

3. चूँकि इस चुनाव में मतगणना का कार्य केन्द्रीकृत रूप से यथा संभव जिला/ अनुमंडल/ प्रखण्ड स्तर पर किया जा रहा है, इसलिए लगातार बिजली की आपूर्ति में किसी प्रकार की बाधा होने की आशंका नहीं है। सभी जिला

निर्वाचन पदाधिकारी (पंचायत) यह व्यवस्था सुनिश्चित करेंगे कि रोशनी की कमी अथवा बिजली कटने के कारण मतगणना का कार्य बाधित न हो। इसके लिए वैकल्पिक व्यवस्था के तहत मतगणना स्थल पर जनरेटर सेट की आवश्यक व्यवस्था पहले से सुनिश्चित करेंगे। यदि बिजली की आपूर्ति बाधित होने के कारण मतगणना का कार्य स्थगित होगा, तो आयोग द्वारा इसे गंभीरता से लिया जाएगा।

4. मतों की गणना यथासाध्य लगातार जारी रहेगी। फिर भी यदि किसी अपरिहार्य कारणवश मतगणना स्थगित करनी पड़े तो उस स्थिति में मतपत्र एवं अन्य कागजात सीलबन्द कर सुरक्षित रखे जायेंगे और इस परिस्थिति में अभ्यर्थी या निर्वाचन अभिकर्ता या गणन अभिकर्ता, अगर वे चाहें, अपनी सील लगा सकते हैं। यदि कोई हंगामा या विधि व्यवस्था के कारण अथवा कोई प्राकृतिक आपदा के कारण मतगणना स्थगित करनी पड़े तो स्थिति सामान्य होने की दशा में ऊपर लिखित सीलबन्द पैकेटों को खोलकर पुनः मतगणना प्रारम्भ की जायेगी तथा उस वक्त वही प्रक्रिया अपनाई जायेगी जैसा कि प्रारम्भ में की गई थी।

अध्याय-6

आपात स्थिति में स्थगित मतदान/पुनर्मतदान से सम्बन्धित मतों की गणना

नियम 71 के प्रावधानों के अनुसार कतिपय स्थितियों में मतदान स्थगित करने/पुनर्मतदान कराने की व्यवस्था है। ऐसा हो सकता है कि कई केन्द्रों में राज्य निर्वाचन आयोग के निदेशानुसार स्थगित मतदान को पुनः कराया गया हो या मतदान पुनः बिल्कुल नये सिरे से कराया गया हो। ऐसी स्थिति में स्थगित मतदान या पुनर्मतदान से सम्बन्धित मतों की गणना भी एक साथ ही की जायेगी बशर्ते कि सम्बन्धित ग्राम पंचायत के मतों की गणना समाप्त होने के पूर्व इस प्रकार स्थगित/पुनर्मतदान से सम्बन्धित मतपेटिका / ईवीएम गणना स्थल पर पहुँच गयी हो। कहने का मतलब यह है कि स्थगित/पुनर्मतदान मतों से सम्बन्धित मतपेटिका प्राप्त होने पर उन मतपेटिका में डाले गये मतों अथवा ईवीएम में रिकार्ड किए गए मतों की गणना भी की जायेगी मानो कि इन पेटिका में डाले गये मतपत्र अथवा ईवीएम में रिकार्ड मत की गणना के लिए भी कार्यक्रम पहले से बनाया गया हो।

किसी कारणवश कुछ मतदान केन्द्रों में छः पदों में से एक या कुछ पदों पर पुनर्मतदान कराया जा सकता है। उदाहरण स्वरूप, पंचायत समिति/जिला परिषद के सदस्य, ग्राम कचहरी के सरपंच या मुखिया पद के लिए मतपत्र की छपाई में या वितरण में गलती के कारण या अन्य कोई कारण से सम्बन्धित कई मतदान केन्द्रों में पुनर्मतदान कराने का आदेश आयोग द्वारा दिया गया है तो निर्धारित तिथि को उन केन्द्रों पर सिर्फ उन पदों के लिए पुनर्मतदान होगा। यह सम्भव है कि ग्राम कचहरी के दो पद (पंच एवं सरपंच) तथा ग्राम पंचायत के चार पद (ग्राम पंचायत सदस्य, मुखिया, पंचायत समिति सदस्य तथा जिला परिषद् सदस्य) के निर्वाचन क्षेत्र के अधीन कुछ मतदान केन्द्रों पर पुनर्मतदान कराया जा रहा हो। पुनर्मतदान की स्थिति में ग्राम कचहरी के सरपंच, ग्राम पंचायत मुखिया, पंचायत समिति सदस्य तथा जिला परिषद् सदस्य पद से संबंधित प्रादेशिक निर्वाचक क्षेत्र के सभी मतदान केन्द्रों के मतों की गणना तबतक प्रारंभ नहीं की जाएगी जबतक कि पुनर्मतदान के पश्चात् पोल्ड ई.वी.एम./पोल्ड मतपेटिका वज्रगृह में प्राप्त नहीं हो जाए। मतदान केन्द्र से पुनर्मतदान के पश्चात् पोल्ड ई.वी.एम./मतपत्र-मतपेटिका प्राप्त होने पर ही उक्त प्रादेशिक निर्वाचन क्षेत्र से संबंधित सभी मतदान केन्द्रों पर प्राप्त मतों की गणना प्रारम्भ की जाएगी।

निर्वाची पदाधिकारी द्वारा ऐसे सभी मामलों में संबंधित सभी पदाधिकारियों सहित गणना दल के गणन पर्यवेक्षक को सूचित कर दिया जाएगा कि किस विशेष मतदान केन्द्र में किस पद जिसके बारे में पुनर्मतदान कराया जा रहा है, से संबंधित डाले गए मतपत्र/ई.वी.एम. को अलग रखा जाएगा और उसे गणना में शामिल नहीं किया जाएगा।

अध्याय-7

मतगणना कक्ष के लिए वर्जनाएँ

1. मतगणना कक्ष के आस-पास भीड़ का जमाव न होने दें।
2. मतगणना कक्ष के आस-पास शोर-शराबा, नारेबाजी एवं किसी के द्वारा लाउड स्पीकर न बजाया जाय। केवल इसका उपयोग निर्वाची पदाधिकारी/ सहायक निर्वाची पदाधिकारी/ प्राधिकृत पदाधिकारी की ओर से चुनाव परिणाम के रुझान की घोषणा के निमित्त किया जा सकता है।
3. अस्थाई संरचना (शामियाना आदि) की हालत में खुले तार (नन इन्सुलेटेड) से वायरिंग नहीं की जानी चाहिए।
4. अस्थाई संरचना के समीप या भीतर चाय आदि बनाने के लिए किसी भी रूप में अग्नि नहीं जलानी चाहिए।
5. स्थाई या अस्थाई गणना केन्द्र के भीतर धूम्रपान का बिल्कुल निषेध होना चाहिए।
6. किसी भी मतगणना कर्मी एवं अभ्यर्थी/ निर्वाचन अभिकर्ता/ गणन अभिकर्ता को नशे की हालत में मतगणना केन्द्र में प्रवेश नहीं करने दें।

अध्याय-8

मतगणना कार्य में लगे पदाधिकारियों/ कर्मियों के लिए अनुशासन

मतगणना कर्मियों के आचरण एवं हाव-भाव से यह परिलक्षित होना चाहिए कि वे किसी भी अभ्यर्थी के पक्ष अथवा विपक्ष में दिलचस्पी नहीं रखते। उन्हें बिना किसी भय अथवा दबाव के स्वतंत्र एवं निष्पक्ष रूप से नियमानुसार अपने कर्तव्यों का सम्पादन करना चाहिए। गलत आचरण के लिए भारतीय दण्ड संहिता एवं बिहार पंचायत राज अधिनियम, 2006 में दण्ड एवं जुर्माना का प्रावधान है। हर हालत में अनुशासन एवं व्यवस्था बनाए रखना तथा गोपनीयता बनाए रखना अनिवार्य है। अधिनियम की धारा 130 की उप-धारा (6) में स्पष्ट उल्लिखित है कि जिला निर्वाचन पदाधिकारी (पंचायत) या निर्वाची पदाधिकारी या सहायक निर्वाची पदाधिकारी द्वारा नियुक्त अधिकारी या लिपिक निर्वाचन के प्रबंध या संचालन में किसी अभ्यर्थी के निर्वाचन की संभावनाओं को बढ़ाने के लिए कार्य नहीं करेंगे। अधिनियम की धारा 130 की उप-धारा (13) में यह उल्लिखित है कि यदि सरकारी सेवार्त कोई व्यक्ति निर्वाचन में अभ्यर्थी के निर्वाचन अभिकर्ता या मतदान अभिकर्ता या गणना अभिकर्ता के रूप में कार्य करता है तो वह तीन माह तक के कारावास या जुर्माने से या दोनों से दण्डनीय होगा। अधिनियम की धारा 130 की उपधारा (17) के खण्ड (1) की उपखण्ड (ग), (घ) एवं (च) में मतपत्रों को कपटपूर्वक विरूपित करने या नष्ट करने या किसी व्यक्ति को किसी मतपत्र की आपूर्ति करने या किसी व्यक्ति से कोई मतपत्र प्राप्त करने या उसके कब्जे में कोई मतपत्र पाये जाने या मत पत्रों को नष्ट करने या ले जाने संबंधी कार्य के लिए दोषी व्यक्ति के लिए उपधारा (17) के खण्ड (2) में दण्ड संबंधी प्रावधान किये गये हैं। अतएव वास्तविक गणना प्रारम्भ करने के पूर्व इन प्रावधानों से सभी को अवगत करा दिया जाना चाहिए। अपेक्षित अनुशासन एवं व्यवस्था के निमित्त गणना कक्ष के दरवाजे/ दरवाजों पर पर्याप्त संख्या में सशस्त्र बल/ पुलिस को ड्युटी पर तैनात कर दें। किसी भी व्यक्ति को निर्वाची पदाधिकारी/ सहायक निर्वाची पदाधिकारी/ प्राधिकृत पदाधिकारी की अनुमति बिना न तो कक्ष में प्रवेश करने दें न बाहर जाने दें। बार-बार बाहर जाने की अनुमति लेने वाले व्यक्ति पर निगरानी रखें। इस निमित्त या साध्य अल्पकालिक शौचालय की व्यवस्था नजदीक में ही कर दे सकते हैं। जो व्यक्ति निर्देशों की अवज्ञा करता नजर आये, उन्हें चेतावनी दें तथा उन्हें बदला भी जा सकता है। कमरे या कक्ष के भीतर धूम्रपान तो नहीं ही करने दें, साथ ही यह भी देखें कि कोई नशे में न हो।

अध्याय-9

प्रमुख मतगणना सामग्री

मतगणना पटल पर निम्नलिखित निर्वाचन सामग्रियों की आवश्यकता पड़ेगी :-

1. पेन्सिल/डॉट पेन
2. चाकू या ब्लेड
3. कागज (एक ताव)
4. गणना पर्चियाँ
5. लपेटने के लिए सीटें - ब्राउन पेपर
6. सूई अथवा सूजा (सूआ)
7. गीला स्पन्ज
8. रबर बैंड
9. सुतली अथवा रबर पैड
10. पेपर वेट या पत्थर के छोटे-छोटे टुकड़े
11. सीलिंग मेटेरियल (लाह), मोमबत्ती, मेटलसील (आर) इत्यादि
12. 7 (सात) प्रकार के प्रतिक्षेपित करने वाली रबर की मुहरें जिसपर निम्नांकित प्रविष्टियाँ अंकित हों -
 - (क) कोई चिह्न नहीं है,
 - (ख) प्रभेदक चिह्न/पीठासीन पदाधिकारी का हस्ताक्षर नहीं है,
 - (ग) एक से अधिक अभ्यर्थी को मत दिया गया है,
 - (घ) मतदाता पहचाना जा सकता है,
 - (ङ) मतपत्र क्षतिग्रस्त या विकृत है,
 - (च) मतपत्र असली नहीं है,
 - (छ) विहित उपकरण से भिन्न उपकरण से चिह्न लगाया हुआ है।
13. पंचायत निर्वाचन नियमावली, 2006 के अध्याधीन प्रपत्र 19,20,21 एवं 22
14. ट्रे
15. कुर्सी
16. टेबुल
17. अपेक्षानुसार दरी
18. पिलास
19. कैंची
20. कैलकुलेटर
21. फ्लाई लीफ
22. स्टाम्प पैड

अध्याय-10

गणना पटलों की संख्या और उनकी व्यवस्था

1. ग्राम कचहरी के पंच एवं सरपंच, ग्राम पंचायत के मुखिया एवं ग्राम पंचायत/पंचायत समिति/जिला परिषद के सदस्य, यानि छः पदों के लिए निर्वाचन कराया गया है। इन पदों के लिए सफेद कागज पर यथावश्यक अलग-अलग रंगों से मतपत्रों का मुद्रण किया गया है। ग्राम पंचायत के मुखिया के लिए हरा रंग के, ग्राम पंचायत के सदस्य के लिए काला रंग के, पंचायत समिति के सदस्यों के लिए नीला रंग, जिला परिषद के सदस्य के लिए लाल रंग, ग्राम कचहरी के सरपंच के लिए कथई रंग तथा ग्राम कचहरी के पंच पद के लिए पीला कागज पर काला रंग से मतपत्र का मुद्रण किया गया है। प्रत्येक मतदाता को ग्राम कचहरी के पंच तथा सरपंच पद हेतु यथा निर्धारित मतपत्र दिये गये हैं और उनके द्वारा अपनी पसंद के उम्मीदवार के पक्ष में मत देकर सभी मतपत्रों को एक ही मतपेटिका में डाला गया है अर्थात् प्रत्येक मतपेटिका में उपर्युक्त यथा निर्धारित पद के लिए व्यवहृत मतपत्र पाये जायेंगे। शेष अन्य सभी पदों हेतु अपनी पसंद के उम्मीदवार के पक्ष में ईवीएम बटन दबाया गया है।

उल्लेखनीय है कि वर्तमान पंचायत आम निर्वाचन 2021 के क्रम में ग्राम कचहरी के पंच एवं सरपंच पद का मतदान मतपत्र-मतपेटिका के माध्यम से तथा ग्राम पंचायत के सदस्य, मुखिया, पंचायत समिति सदस्य एवं जिला परिषद सदस्य का मतदान ईवीएम के माध्यम से किया जाना है।

2. मतगणना कक्ष का एक सांकेतिक खाका परिशिष्ट - 11 A तथा 11 B पर दिया गया है। गणना कक्ष में कितने पटल होंगे, यह गणना कक्ष की संख्या या आकार पर निर्भर करेगा। निर्वाची पदाधिकारी अपने विवेकानुसार तथा उपलब्ध साधनों को ध्यान में रखते हुए यह तय करेंगे कि गणना कक्ष में कितने पटल हों। इसमें यह ध्यान में रखना आवश्यक है कि गणना पटलों की संख्या इतनी अधिक नहीं हो कि उसपर नियंत्रण रखना संभव नहीं हो सके। मतगणना कक्ष में गणना पटल की संख्या तय करने के पूर्व निर्वाची पदाधिकारी यह जाँच कर लेंगे कि उनके प्रखंड के अधीन कौन-कौन सा ग्राम पंचायत में सबसे अधिक प्रादेशिक निर्वाचन क्षेत्र (मतदान केन्द्र) हैं। मान लिया जाय कि ग्राम पंचायत में सबसे अधिक प्रादेशिक निर्वाचन क्षेत्र (मतदान केन्द्र) 16 है तो उस स्थिति में यह वांछनीय होगा कि मतगणना कक्ष में 16 गणना पटल, 8-8 की दो पंक्तियों में रखें। उद्देश्य यह रहना चाहिए कि एक ही साथ एक विशेष ग्राम पंचायत के अधीन सभी मतदान केन्द्र पर मतों की गणना प्रारम्भ हो जाय। अर्थात् किसी एक पंचायत के अधीन सभी मतदान केन्द्र के मतों की गणना एक साथ प्रारम्भ कर देनी है। यह संभव है कि किसी विशेष ग्राम पंचायत में मतदान केन्द्रों की संख्या मतगणना पक्ष में रखे गये गणना पटलों से कम हो तो उस स्थिति में शेष बचे गणना पटलों को खाली रखा जायेगा, अर्थात् दूसरे पंचायत के मतदान केन्द्र के मतों की गणना तबतक प्रारम्भ नहीं की जायेगी जबतक पहले पंचायत के मतदान केन्द्र से संबंधित गणना समाप्त न हो जाए। कहना निष्प्रयोजन है कि आपके द्वारा भलीभांति विचार कर सक्षम एवं दक्ष गणना कार्मिकों का चयन किया गया है। प्रत्येक गणना पटल के लिए एक गणना दल होगा। ईवीएम से हुए मतदान की मतगणना हेतु मतगणना टेबल पर एक मतगणना माईक्रो-ऑब्जर्वर, एक मतगणना पर्यवेक्षक तथा एक मतगणना सहायक होंगे लेकिन मतपत्र के मतगणना दल में उक्त कर्मियों के अलावा एक अतिरिक्त मतगणना सहायक की नियुक्ति की जाएगी। जैसा कि परिशिष्ट - 11 A तथा 11 B से स्पष्ट होगा कि निर्वाची पदाधिकारी/सहायक निर्वाची पदाधिकारी के लिए उँचा पटल की व्यवस्था की गई है ताकि उनके द्वारा कार्मिकों पर सही निगरानी तथा गणना कक्ष में पूर्ण अनुशासन कायम रखा जा सके। प्रत्येक टेबुल में गणना दल इस प्रकार अपना आसन ग्रहण करेगा ताकि गणना पर्यवेक्षक उँचा टेबुल की ओर मुंह रखकर बैठे और परिशिष्ट-11 A तथा 11 B में दर्शाये गये सांकेतिक खाका के अनुसार उसके दाहिने या बायें भाग में गणना सहायक एवं सामने भाग में मतगणना माईक्रो-ऑब्जर्वर अपना आसन ग्रहण इस प्रकार करेंगे जिससे कि अभ्यर्थी/मतगणना अभिकर्ता को मतों की गणना देखने में असुविधा न हो। मतगणना के क्रम में गणना पर्यवेक्षक मतगणना पटल के सम्पूर्ण प्रभारी होंगे तथा मतगणना सहायक मतपत्र/कंट्रोल यूनिट के प्रभारी होंगे। परन्तु एक समय में एक पद के मतपत्रों/कंट्रोल यूनिट से गणना, गणन पर्यवेक्षक एवं सभी मतगणना सहायक समेकित रूप से करेंगे।

3. ग्राम कचहरी के पंच एवं सरपंच पदों के लिए मतपत्र एक ही मतपेटी में डाले गये हैं। प्रत्येक मतदान केन्द्र में औसतन दो मतपेटिकाएं होंगी जिसमें मतपत्र को डाला गया हो। किसी विशेष मतदान केन्द्र में बड़े आकार की मतपेटिका उपलब्ध नहीं होने की दशा में दो से अधिक मतपेटिकाएं भी हो सकती हैं। पर चूँकि प्रत्येक मतदान केन्द्र के लिए एक-एक गणना पटल रखा गया है इसलिए किसी एक समय सभी मतपेटिकाएं संबंधित मतदान केन्द्र के लिए निर्धारित गणना पटल पर रखी जायेंगी। ग्राम पंचायत के चार पदों यथा ग्राम पंचायत सदस्य, मुखिया, पंचायत समिति सदस्य तथा जिला परिषद सदस्य पदों का मतदान ईवीएम के माध्यम से सम्पन्न किया गया है। प्रत्येक मतदान केन्द्र में उक्त चार पदों में प्रत्येक पद के लिए कम से कम एक ईवीएम का प्रयोग मतदान हेतु किया गया है। ईवीएम में खराबी अथवा संचालन में गड़बड़ी की स्थिति में मतदान केन्द्र पर एक पद के लिए एक से अधिक ईवीएम का भी प्रयोग किया गया हो सकता है। ऐसी स्थिति में मतपत्रों की गणना की भांति ही प्रत्येक मतगणना पटल पर संबंधित मतदान केन्द्र पर संबंधित पद हेतु प्रयुक्त सभी ईवीएम (कंट्रोल यूनिट) मतगणना हेतु लाये जायेंगे। गणना पटल का आकार किस प्रकार होगा, यह निर्वाची पदाधिकारी द्वारा उपलब्ध साधनों के आधार पर अपने विवेकानुसार तय किया जायेगा। प्रत्येक गणना पटल का आकार इस प्रकार होना चाहिए ताकि मतपत्र की गणना आसानी से हो सके तथा गणना कार्मिक आसानी से मतपत्र को सम्भाल सकें। ईवीएम (कंट्रोल यूनिट) से मतगणना की प्रक्रिया का विस्तृत विवरण इस अनुदेश पुस्तिका के भाग - 2 के खण्ड - क में तथा मतपत्र से संबंधित गणना की प्रक्रिया का विस्तृत विवरण भाग - 2 के खण्ड- ख में अंकित है।

भाग- 2
(खण्ड- क)
मतगणना (ईवीएम खण्ड)

अध्याय-11

वोटिंग मशीन (कंट्रोल यूनिट) से मतगणना

मतगणना ग्राम पंचायतवार/मतदान केन्द्रवार/पदवार की जाएगी। पोल्ड कंट्रोल यूनिट को वज्र गृह से मतदान केन्द्र वार अर्थात् मतदान केन्द्र संख्या 1 से प्रारम्भ कर बाहर निकाली जाएगी। उस मतदान केन्द्र से संबंधित ईवीएम में रिकार्ड किए गए मतों का लेखा तथा पेपर सील लेखा के लिफाफे/पैकेट को कंट्रोल यूनिट के साथ मतगणना टेबल पर रखा जाएगा।

कंट्रोल यूनिट जैसे ही मतगणना मेज पर लाई जाए वैसे ही मतगणना पर्यवेक्षक द्वारा प्रत्येक कैरिंग-केस पर लगाई गई सीलों की जाँच की जाएगी। किसी स्थिति में कैरिंग-केस की सील अक्षुण्ण न होने पर भी उसमें रखी गई कंट्रोल यूनिट के साथ छेड़छाड़ नहीं की गई मानी जाएगी, यदि उस पर लगी सील, विशेषकर उस यूनिट की पेपर सील अक्षुण्ण हो। इसके बाद कैरिंग-केस खोली जाएगी और कंट्रोल यूनिट बाहर निकाली जाएगी।

प्रत्येक कंट्रोल यूनिट ज्योंही कैरिंग-केस से बाहर निकाली जाए, इसकी क्रम संख्या की जाँच की जाएगी जिससे कि यह सुनिश्चित किया जा सके कि यह वही कंट्रोल यूनिट है जो उस मतदान केन्द्र पर उपयोग के लिए आपूरित की गई थी। इसके बाद मतदान केन्द्र पर मशीन की आपूर्ति के पूर्व रिटर्निंग ऑफिसर द्वारा कैंड सेट भाग पर लगाई गई सील तथा मतदान केन्द्र पर पीठासीन पदाधिकारी द्वारा 'परिणाम-भाग' के बाहरी आवरण पर लगाई गई सील की जाँच की जाएगी।

वोटिंग मशीन की कंट्रोल यूनिट में दर्ज मतों की गणना करने के पूर्व मतगणना मेज पर मौजूद गणन अभिकर्ताओं को बाहरी स्ट्रीप सील, स्पेशल टैग, ग्रीन पेपर सील एवं ऐसी अन्य महत्वपूर्ण सीलों, जो कैरिंग-केस और कंट्रोल यूनिट पर लगाई गई हो, का निरीक्षण करने और अपना यह समाधान कर लेने की अनुमति दी जाएगी कि सील अक्षुण्ण है तथा कंट्रोल यूनिट के साथ छेड़छाड़ नहीं की गई है।

इनमें से कोई सील अक्षुण्ण न होने पर भी कंट्रोल यूनिट के साथ छेड़छाड़ नहीं की गई मानी जाएगी, यदि परिणाम भाग के भीतरी आवरण पर लगाई गई पेपर सील अक्षुण्ण हो।

यदि यह पाया जाए कि किसी कंट्रोल यूनिट के साथ छेड़छाड़ की गई है तो उस मशीन में दर्ज किए गए मतों की गणना नहीं की जाएगी और इस मामले की रिपोर्ट आयोग को निदेश देने हेतु की जाएगी।

अध्याय-12

पेपर सील की क्रम संख्या का मिलान

परिणाम-भाग का बाहरी आवरण(कवर) खोलने के बाद स्पेशल टैग सील और पीठासीन पदाधिकारियों के सील से सील किया गया भीतरी आवरण दिखाई पड़ेगा। उस सील के अक्षुण्ण न होने पर भी कंट्रोल यूनिट के साथ छेड़छाड़ नहीं की गई मानी जाएगी, यदि पेपर सील अक्षुण्ण हो और इसके साथ छेड़छाड़ नहीं की गई हो। परिणाम-भाग के भीतरी आवरण में एक हरे रंग की पेपर सील इस प्रकार लगाई गई होगी कि इसके दोनों मुक्त छोर उस भीतरी खानों के पार्श्व से बाहर निकले रहें जिसमें परिणाम-बटन लगे रहते हैं। ऐसी पेपर-सील के एक मुक्त छोर पर उस सील की मुद्रित क्रम संख्या रहेगी। उस पेपर सील की क्रम संख्या का मिलान रिकार्ड किए गए मतों का लेखा भाग-1 के मद-9 में पीठासीन पदाधिकारी द्वारा तैयार किए गए पेपर सील लेखा में दी गई क्रम संख्या से किया जाएगा। मतगणना मेज पर उपस्थित गणन-अभिकर्ताओं को पेपर सील की ऐसी क्रम संख्या का मिलान करने और अपना यह समाधान कर लेने की अनुमति दी जाएगी कि यह वही पेपरसील है जो मतदान आरंभ होने के पूर्व पीठासीन पदाधिकारी द्वारा मतदान केन्द्र पर लगाई गई थी।

यदि कंट्रोल यूनिट में वस्तुतः इस्तेमाल की गई क्रम संख्या पेपर सील लेखे में पीठासीन पदाधिकारी द्वारा

दर्शाई गई क्रम संख्या से मेल नहीं खाती हो तो प्रथम संदेह हो सकता है कि मशीन के साथ छेड़छाड़ की गई है। ऐसा भी संभव है कि पीठासीन पदाधिकारी द्वारा पेपर सील की क्रम संख्या लिखने में कोई भूल कर दी गई है। ऐसी स्थिति में निर्वाची पदाधिकारी पीठासीन द्वारा लौटाई गई अव्यवहत पेपर सील की क्रम संख्या की जाँच कर समस्या का समाधान करेगा। यदि वह पाता है कि यह एक लिपिकीय भूल है तो वह इस विसंगति को नजरअंदाज कर देगा।

अध्याय-13

छेड़छाड़ की गई कंट्रोल यूनिट को अलग रखना

यदि निर्वाची पदाधिकारी का यह समाधान हो जाए कि वोटिंग मशीन के साथ छेड़छाड़ की गई है अथवा यह वही वोटिंग मशीन नहीं है जो उस मतदान केन्द्र पर उपयोग के लिए आपूरित की गई थी तो मशीन को अलग रखा जाएगा और उसमें दर्ज मतों की गणना नहीं की जाएगी। वह आयोग को मामले की रिपोर्ट निर्देश प्राप्त करने हेतु करेगा। विधि के अनुसार सम्पूर्ण मतगणना को स्थगित करना आवश्यक नहीं है, यदि किसी खास वोटिंग मशीन के साथ छेड़छाड़ की गई हो। निर्वाची पदाधिकारी अन्य मतदान केन्द्रों की मतगणना की कार्यवाई जारी रखेगा।

अध्याय-14

ई.वी.एम. द्वारा मतों की गणना एवं परिणाम अभिनिश्चित करना

मतगणना प्रक्रिया

1. उस मतदान केन्द्र में, जहाँ इलेक्ट्रॉनिक मतदान मशीन का प्रयोग किया गया था, मतों का परिणाम जानने के लिए मतगणना स्थल पर केवल कंट्रोल यूनिट की आवश्यकता है, बैलेट यूनिट की आवश्यकता नहीं है फिर भी मतदान केन्द्रों से प्राप्त बैलेट यूनिटों को कंट्रोल यूनिट के साथ मतदान केन्द्रवार स्टोरेज सेन्टर पर वैसा ही रखा जाना चाहिए जैसा मतदान केन्द्रों से प्राप्त मत पेटियों के मामले में किया जाता है। तथापि, जैसा ऊपर बताया गया है, स्टोरेज के स्थान से इलेक्ट्रॉनिक मतदान मशीन की केवल कंट्रोल यूनिट को ही गणना हाल में ले जाना चाहिए। बैलेट यूनिट को तभी गणना हाल में ले जाना है, जब किसी उम्मीदवार या उनके निर्वाचन एजेन्ट द्वारा इसके निरीक्षण की माँग की गई हो।

2. उपरोक्त वर्णित रीति से जाँच करने के बाद कि सभी सीलें ठीक हैं और उन सीलों को हटाने के पश्चात कंट्रोल यूनिट को इसके कैरेजिंग बक्से से बाहर निकालें। उसके पश्चात कंट्रोल यूनिट को गणना मेज पर रखें और उम्मीदवार सेट खण्ड और रिजल्ट खण्ड की सीलों की भी जाँच करें और फिर रिजल्ट खण्ड की बाहरी सील को हटा दें। उसके बाद रिजल्ट खण्ड का कवर खोलें। रिजल्ट खण्ड का कवर खोलने पर "रिजल्ट" और "प्रिंट" अथवा "रिजल्ट-I" और "रिजल्ट-II" बटनों के निचले हिस्से के छिद्र में से एक हरे रंग का पेपर दिखाई देगा। यह समाधान कर लेने के बाद कि पेपर सील अक्षुण्ण है तथा कंट्रोल यूनिट वही है जो मतदान केन्द्र पर आपूरित की गई थी और इसके साथ कोई छेड़छाड़ नहीं की गई है, इसमें दर्ज दिए गए मतों की गणना की जाएगी। इस प्रयोजनार्थ गणन-पर्यवेक्षक द्वारा निम्नलिखित प्रक्रिया का अनुपालन किया जाएगा :-

I. नियंत्रण-इकाई के पिछले खाने में लगा पावर स्विच 'ऑन' की स्थिति में रखा जाएगा। कंट्रोल यूनिट के प्रदर्शन भाग की 'ऑन' बत्ती तब "हरी" हो जाएगी।

II. परिणाम भाग के भीतरी आवरण के उपरी छिद्र के नीचे दिये गए रिजल्ट-1 या रिजल्ट के उपर लगी पेपर-सील में छेद कर दिया जाएगा।

III. इसके बाद 'रिजल्ट-1' या रिजल्ट बटन को दबाया जाएगा।

IV. 'रिजल्ट-1' या रिजल्ट बटन को इस प्रकार दबाए जाने पर मतदान केन्द्र पर प्रत्येक अभ्यर्थी के लिए दर्ज मतों की कुल संख्या कंट्रोल यूनिट के प्रदर्शन पर पट पर स्वतः दिखाई पड़ने लगेगी। यथा मान लें कि चुनाव लड़नेवाले अभ्यर्थी 5 हैं और मतदान केन्द्र पर डाले गए मतों की कुल संख्या 431 है तो प्रत्येक अभ्यर्थी द्वारा प्राप्त मत प्रदर्शन पट पर अग्रलिखित क्रम से प्रदर्शित होगा :-

CD	0005
TO	0431
01	0102
02	0078
03	0098
04	0125
05	0028

V. यदि आवश्यक हो तो 'रिजल्ट-1' या रिजल्ट बटन को पुनः दबाया जाएगा जिससे कि अभ्यर्थी और/या उनके अभिकर्ता उपर्युक्त, परिणाम को लिख लें।

2. ऊपर क्रमशः प्रदर्शित अभ्यर्थीवार परिणाम गणन पर्यवेक्षक द्वारा ग्राम पंचायत सदस्य पद हेतु मतगणना परिणाम "प्रपत्र -19" में तथा ग्राम पंचायत मुखिया, पंचायत समिति सदस्य तथा जिला परिषद सदस्य पद हेतु मतगणना परिणाम प्रपत्र -20 भाग 1 में लिख लिया जाएगा।

मतगणना पटल पर मतदान केन्द्रवार तैयार प्रपत्र-19/ प्रपत्र-20 भाग-1 पर मतगणना पर्यवेक्षक द्वारा मतगणना पटल पर उपस्थित अभ्यर्थी/निर्वाचन अभिकर्ता/ मतगणना अभिकर्ता का हस्ताक्षर प्राप्त किया जाएगा।

गणन पटल से गणन पर्यवेक्षक द्वारा मतदान केन्द्रवार प्राप्त 'प्रपत्र-20 भाग-1' का समेकन निर्वाची पदाधिकारी/ सहायक निर्वाची पदाधिकारी द्वारा 'प्रपत्र-20 भाग-2' में किया जाएगा। 'प्रपत्र-20, भाग-2' के आधार पर निर्वाची पदाधिकारी द्वारा ग्राम पंचायत मुखिया, पंचायत समिति सदस्य पद हेतु 'निर्वाचन परिणाम की विवरणी' प्रपत्र-21 में तैयार की जायेगी।

जिला परिषद् सदस्य हेतु 'प्रपत्र -20 भाग-2' का समेकन 'प्रपत्र-20 भाग-3' में किया जाएगा तथा इसके आधार पर निर्वाचन परिणाम की विवरणी 'प्रपत्र-21' में तैयार की जाएगी।

3. परिणाम लिख लिए जाने के पश्चात् परिणाम-भाग के आवरण(कवर) को बन्द कर दिया जाएगा और कंट्रोल यूनिट स्वीच बन्द कर दिया जाएगा।

निदेशों का सार

1. कंट्रोल यूनिट कैरिंग बक्से की सील की जाँच करें, उसको खोलें और मतगणना मेज पर रखें।
2. यह जाँच करें कि सभी सीलें बरकरार हैं।
3. रिजल्ट खण्ड खोलें और यह जाँच करें कि रिजल्ट बटन पर हरे कागज की सीलें बरकरार हैं और उन सीलों को उम्मीदवारों/ एजेन्टों को दिखाएँ।
4. निचले हिस्से की सील खोले और कंट्रोल यूनिट का स्विच "ऑन" कर दें।
5. रिजल्ट या रिजल्ट-1 बटन पर हरे कागज की सील छेदकर रिजल्ट बटन को दबाएँ व और क्रमिक रूप से प्रदर्शित परिणाम को लिख लें।
(EVM M2 मॉडल में एक विशेष प्रिंटर का उपयोग करके, चुनाव का परिणाम प्रिंट करने के लिए "प्रिंट" बटन का उपयोग किया जाता है।)
6. रिजल्ट खण्ड बन्द करें और दोबारा सील करें।
7. कंट्रोल यूनिट का स्विच "ऑफ" करें और निचला हिस्सा दोबारा सील करें।
8. पावर पैक हटाएँ और उम्मीदवार सैट खण्ड को पुनः सील करें।
9. कंट्रोल यूनिट को इसके कैरिंग बक्से में डालें।

भाग-2
(खण्ड- ख)
मतगणना (मतपेटिका खण्ड)

अध्याय-15

मतपेटी को खोला जाना – प्रारंभिक तथा विस्तृत गणना

1. निविदत्त मतपत्रों की गणना नहीं करनी है।

पंचायत आम निर्वाचन 2021 में मतपत्र से होने वाले मात्र दो पदों यथा ग्राम कचहरी के पंच एवं सरपंच के संबंध में ही इन निदेशों का यथा विधि अनुपालन सुनिश्चित करेंगे।

मतगणना ग्राम पंचायतवार/मतदान केन्द्रवार/पदवार की जायगी। मतदत्त मतपेटियों (polled ballot boxes) को बज्रगृह से मतदान केन्द्रवार (अर्थात् मतदान केन्द्र 1 से प्रारम्भ कर) निकालेंगे। एक नम्बर के मतदान केन्द्र पर व्यवहृत सभी मतपेटिकाओं को एक ही साथ बज्रगृह से निकाल कर पटल नम्बर 1 पर लाया जायेगा। इसी प्रकार सम्बन्धित ग्राम पंचायत के सभी मतदान केन्द्रों की मतपेटियों को क्रमवार पटल नम्बर 2, 3 इत्यादि पर रखा जायेगा। परन्तु एक समय गणना पटल में एक मतपेटी खोली जाय और सर्वप्रथम उस टेबुल पर उस मतदान केन्द्र से सम्बन्धित मतपत्र लेखा तथा पेपर सील लेखा के सीलबन्द लिफाफे/पैकेट को लाकर रखा जाय। पीठासीन पदाधिकारी की डायरी निकाल ली जाय और निर्वाची पदाधिकारी के पास रखी जाय। जैसे ही कोई मतपेटी गणना पटल पर रखी जाय, अभिकर्ताओं को यह अनुमति दी जायगी कि वे समाधान कर लें कि उस मतपेटी पर लगी हुई मुहरें यथावत हैं और उनमें किसी प्रकार की गड़बड़ी नहीं हुई है।

3. अभ्यर्थी/निर्वाचन अभिकर्ता/गणना अभिकर्ता पहचान चिह्न एवं पेपर सील की जाँच करने के हकदार हैं। जैसे ही कोई मतपेटी खोलने हेतु लायी जाए, प्रत्येक उम्मीदवार या उसके अभिकर्ता को यह पहचान करने की अनुमति दी जाएगी कि वह मतपेटी उसी मतदान केन्द्र की है (जो उसके ऊपर लगे लेबुल से पता चल जायेगा) अभ्यर्थी/अभिकर्ता मतपेटी में प्रयुक्त पेपर सील की क्रम संख्या भी नोट कर सकेंगे।

4. प्रत्येक मतपेटी के पेपर सील का मिलान पीठासीन पदाधिकारी द्वारा दिये गये पेपर सील लेखा में अंकित की गई संख्या से किया जाना चाहिए। यदि पेपर सील लेखा और किसी विशिष्ट मतपेटी में वस्तुतः व्यवहृत पेपर सील की क्रम संख्या का मिलान करने पर यह पाया जाय कि क्रम संख्या नहीं मिलती है, तो प्रथम दृष्टया यह संदेह किया जा सकता है कि उस मतपेटी में कोई गड़बड़ी की गई है अथवा पेपर सील लेखा में ही कोई गलती है। इस प्रश्न का निर्णय पीठासीन पदाधिकारी द्वारा समर्पित पेपर सील लेखा और अन्य सुसंगत परिस्थितियों के साथ-साथ अभ्यर्थियों के मतदान अभिकर्ताओं द्वारा नोट की गई पेपर सील संख्या, यदि कोई हो, की जाँच करने के बाद किया जा सकता है। यदि पीठासीन पदाधिकारी द्वारा समर्पित पेपरसील लेखा में गलती का मामला हो तो इस अन्तर की उपेक्षा की जा सकती है, परन्तु यह विश्वास हो जाय कि मतपेटी में वस्तुतः कोई गड़बड़ी की गई है तो ऐसे मामले का पूर्ण विवरण जिला निर्वाचन पदाधिकारी के माध्यम से राज्य निर्वाचन आयोग को भेजा जाना चाहिए और उस मतपेटी को अलग रखकर प्रक्रिया जारी रखनी चाहिए।

5. यदि पेपर सील क्षतिग्रस्त स्थिति में पाया जाय तो उस मतपेटी को नहीं खोला जाय। पुनः सीलबन्द कपड़े या थैले में लपेट कर उसे अलग रख दिया जाना चाहिए तथा इन तथ्यों की सूचना जिला निर्वाचन पदाधिकारी के माध्यम से राज्य निर्वाचन आयोग को भेजकर आयोग के निदेश की प्रतीक्षा की जानी चाहिए। जहाँ पर ऐसी मतपेटिका रखी जायें, वहाँ पर इस आशय की सूचना एक कार्डबोर्ड पर लिखकर लगा दी जाय, ताकि लोगों में इन मतपेटिकाओं के संबंध में कोई भ्रान्ति उत्पन्न न होने पाये।

6. मतपेटियों के मुहरों एवं पेपर सील की जाँच कर लिए जाने के पश्चात् मतपत्रों को सम्बन्धित गणना पटलों पर निकाल लिया जाना चाहिए।

7. सभी गणना अभिकर्ताओं को यह समाधान कर लेने देना चाहिए कि मतपेटियों से सभी मतपत्र निकाल लिये

गये हैं और वह खाली है। गणना पर्यवेक्षक एवं गणना अभिकर्ताओं को पूर्णतः सावधान रहना चाहिए कि मतपत्रों को निकालते समय कोई मतपत्र इधर उधर न होने पाये।

8. यह संभव है कि निर्वाची पदाधिकारी द्वारा अनुमोदित प्रपत्र-9 के अनुसार न होकर मतपत्र गलत तरीके से छप गया है, यथा कुछ मतपत्र में अभ्यर्थी का नाम प्रपत्र-9 के अनुसार नहीं छपा है या एक ही निर्वाचन प्रतीक एकाधिक अभ्यर्थी के नाम के विरुद्ध छप गया है या प्रपत्र-9 में किसी अभ्यर्थी को आवंटित निर्वाचन प्रतीक से भिन्न निर्वाचन प्रतीक मतपत्र में छप गया हो, तो ऐसी स्थिति में सम्बन्धित वार्ड, जिसके बारे में गलत मतपत्र छप गया है परन्तु मतदान के दौरान प्रकाश में नहीं आया, से संबंधित मतों की गणना नहीं की जायेगी। इसके बारे में विस्तृत प्रतिवेदन निर्वाची पदाधिकारी द्वारा जिला दण्डाधिकारी-सह-जिला निर्वाची पदाधिकारी (पंचायत) के माध्यम से आयोग को भेजा जायेगा और आयोग के आदेशानुसार उसपर आगे की कार्रवाई की जाएगी।

9. यदि किसी मतपेटी से मतपत्रों को बाहर निकालने के बाद यह पता चलता है कि मतपत्रों को बंडल बना कर उसपर मुहर लगाकर मतपेटी में गिराया गया है तो वैसी स्थिति में उस मतपेटी को अलग रखा जायेगा तथा इस संबंध में निर्वाची पदाधिकारी, जिला निर्वाचन पदाधिकारी के माध्यम से तथ्यात्मक रिपोर्ट भेजते हुए आयोग का निदेश प्राप्त करेंगे।

10. गणना पटल पर रखी गयी सभी मतपेटियों में से एक के बाद एक मतपेटी के मतपत्र निकाल लिये जाने के बाद मतपत्र छांट लिये जायेंगे और उनकी अलग-अलग गिनती कर अन्त में मतपत्र लेखा (प्रपत्र-17) से मिलान कर लिया जायेगा कि मतपत्र लेखा में मतपेटी में डाले गये मतपत्रों की कुल संख्या और सभी मतपेटियों से निकाल कर पाये गये मतपत्रों की कुल संख्या मिलती है या नहीं। यदि कोई मामूली अन्तर हो, तो मतपत्र लेखा में उस अन्तर को दर्शा देना चाहिए। यदि मतपेटी में पाये गये कुल मतपत्रों की संख्या तथा मतपत्र लेखा में अंकित संख्या में बहुत अन्तर मालूम पड़े तो संदेह करना चाहिए कि कहीं बड़ी गड़बड़ी की संभावना है। ऐसे अवसर पर पीठासीन पदाधिकारी की डायरी/गश्तीदल पदाधिकारी का रिपोर्ट, यदि हो तो, देखना चाहिए। यदि प्रत्यक्ष या अप्रत्यक्ष रूप से संदेह पुष्ट होते हों तो ऐसे मतदान केन्द्र के बारे में जिला निर्वाचन पदाधिकारी के माध्यम से तथ्यात्मक रिपोर्ट राज्य निर्वाचन आयोग को भेजी जाय और आयोग के निर्देश की प्रतीक्षा में मतदान केन्द्र की गणना स्थगित रखी जाय।

(क) गणना पटल में रखी गयी सभी मतपेटिकाओं में से एक के बाद एक पेटिका से मतपत्र निकालकर ग्राम कचहरी के पंच, ग्राम कचहरी के सरपंच के सभी मतपत्र पदवार अलग-अलग बंडल में छांट लिये जायेंगे। यदि मतपत्र की संख्या अधिक होने के कारण एक पद विशेष के सभी मतपत्र को एक बंडल में रखने में कठिनाई हो तो उन्हें एक से अधिक बंडल में रखा जाये और इस प्रकार से पद विशेष के लिए सभी बंडल एक साथ अलग रखा जाए। दोनो पदों के लिए मतपत्र टेबुल पर अलग-अलग लिफाफे में या ट्रे में गणना पर्यवेक्षक के सामने रखा जायेगा।

(ख) ऊपर कंडिका में वर्णित प्रक्रिया की समाप्ति के पश्चात सर्वप्रथम ग्राम कचहरी के पंच पद के लिए डाले गये मतपत्रों को अभ्यर्थीवार छांट कर एवं रबर बैंड से बण्डल बनाकर प्रत्येक अभ्यर्थी के लिए अलग-अलग रखा जायेगा। यथा संभव यह बंडल 50-50 की संख्या में होंगे। स्पष्ट है अन्तिम बंडल 50 मतपत्र से कम वाला भी हो सकता है। तत्पश्चात संदेहात्मक मतपत्रों को एक साथ कर रबर बैंड लगाकर एक बंडल बनाकर रख दिया जाय। संदेहात्मक मतपत्रों में ऐसे मतपत्र होंगे जिन्हें गणना सहायकों ने संदेहात्मक समझा होगा या जिनपर अभ्यर्थी के गणना अभिकर्ता द्वारा संदेह/ आपत्ति किये गये हों। यदि किसी मतपत्र के संबंध में आपत्ति/ संदेह बनी रहती है तो ऐसे मतपत्रों को रबर बैंड से एक बंडल बनाकर रख लिया जायेगा एवं मतगणना पर्यवेक्षक द्वारा इसे निर्वाची पदाधिकारी के पटल पर आपत्तियों के निस्तार हेतु ले जाने का निर्णय लिया जायेगा। इसके पश्चात दोनो मतगणना सहायकों द्वारा अभ्यर्थीवार मतों की गणना की जायेगी। मतों की गणना संबंधित टेबुल पर कार्यरत मतगणना सहायक द्वारा एक साथ की जाएगी और गणना पर्यवेक्षक द्वारा उसपर कड़ी निगरानी रखी जाएगी ताकि गणना में किसी प्रकार का हेर-फेर नहीं हो सके। इस तरह अभ्यर्थीवार गणना कर मतगणना पर्यवेक्षक द्वारा प्रपत्र-19 में इसे

अभ्यर्थियों के नाम के सामने अंकित किया जायेगा एवं इस प्रपत्र में नीचे उपयुक्त स्थान पर अपना हस्ताक्षर किया जायेगा। पुनः अभ्यर्थीवार इन बण्डलों को एवं प्रपत्र-19 को उक्त वर्णित संदिग्ध मतपत्रों के साथ निर्वाची पदाधिकारी के पटल पर ले जाया जायेगा। उन बण्डलों पर एक जाँच पर्वी लगाई जायेगी जिसपर मतदान केन्द्र संख्या और बण्डल के मतपत्रों की संख्या अंकित हो। निर्वाची पदाधिकारी/सहायक निर्वाची पदाधिकारी अपनी मेज पर ऐसी व्यवस्था रखेंगे ताकि अभ्यर्थीवार बण्डलों को पृथक-पृथक कर रख सकें। निर्वाची पदाधिकारी/सहायक निर्वाची पदाधिकारी अपने निकट कुछ सहायक रख सकते हैं ताकि गणना पटलों से पर्यवेक्षक द्वारा लाये गये सभी बण्डल को सही तरीके से रख सकें। निर्वाची पदाधिकारी/सहायक निर्वाची पदाधिकारी इस तरह प्राप्त बण्डलों में से कुछ का सत्यापन स्वयं करेंगे ताकि पता लग सके कि बण्डल में पाये गये मतपत्रों की संख्या के अनुसार प्रपत्र-19 में संख्या दर्ज है या नहीं। इस पटल पर निर्वाची पदाधिकारी/सहायक निर्वाची पदाधिकारी संदिग्ध मतपत्रों पर अपना निर्णय लेंगे। अगर आपत्तियुक्त/सन्देहात्मक मतपत्रों में से कुछ अभ्यर्थियों के पक्ष में स्वीकृत होते हैं तो प्रपत्र-19 में उनके नाम के सामने पूर्व से अंकित मतों की संख्या में बिना किसी कटिंग या ओवर राईटिंग किये + चिह्न देकर जोड़ दिया जायेगा एवं तदनुसार परिणाम निकाला जायेगा। जिन संदेहात्मक/आपत्तियुक्त मतपत्रों को निर्वाची पदाधिकारी/सहायक निर्वाची पदाधिकारी द्वारा अस्वीकृत किया जाता है उनपर प्रतिकेपित का मुहर लगाकर अलग रबर बैन्ड से बण्डल बना कर रखा जायेगा। इस प्रकार जबतक ग्राम कचहरी के पंच पद के लिए मतों की गणना चलती रहेगी तबतक के लिए ग्राम कचहरी के सरपंच पद के अभ्यर्थियों तथा उनके द्वारा नियुक्त गणन अभिकर्ता को गणना टेबुल पर रहने की कोई आवश्यकता नहीं है तथा उन्हें गणना हॉल के बाहर जाने के लिए कहा जा सकता है। जिस पद की अभ्यर्थीवार मतगणना चल रही हो, मात्र उसी पद के अभ्यर्थियों/निर्वाचन अभिकर्ता एवं मतगणना अभिकर्ता को उस कक्ष में रहने से मतगणना शान्तिपूर्ण वातावरण में चलेगी एवं किसी शोर या कोलाहल से मतगणना कर्मियों को परेशानी नहीं होगी। उक्त प्रक्रिया से आपत्तियुक्त/सन्देहास्पद मतपत्रों के निष्पादन एवं कुछ बण्डलों की गिनती कर सत्यापन के पश्चात सहायक निर्वाची पदाधिकारी/निर्वाची पदाधिकारी द्वारा प्रपत्र-19 में उपयुक्त स्थान पर हस्ताक्षर किया जायेगा। इसके पश्चात निर्वाची पदाधिकारी द्वारा प्रपत्र-21 तैयार कर उसपर उपयुक्त स्थान पर अपना हस्ताक्षर किया जायेगा।

(ग) ग्राम कचहरी के पंच के मतों की गणना पश्चात उपर वर्णित प्रक्रिया को उस क्षेत्र के ग्राम कचहरी के सरपंच पद के मतों की गणना भी उसी प्रक्रिया से की जायेगी। ग्राम कचहरी के सरपंच के मतों की गणना के पश्चात मतगणना पर्यवेक्षक प्रपत्र-20 (भाग-1) में अपने पटल का अभ्यर्थीवार मतगणना परिणाम अंकित कर उपयुक्त स्थान पर अपना हस्ताक्षर करेंगे तथा अपना नाम एवं पदनाम अंकित करेंगे। प्रपत्र-20 (भाग-1) की प्रति इस अनुदेश के परिशिष्ट -3 में संलग्न की गई है। इसके पश्चात मतपत्रों के बण्डल एवं आपत्तियुक्त/सन्देहास्पद मतपत्रों के बण्डल तथा प्रपत्र-20 (भाग-1) में मतगणना परिणाम निर्वाची पदाधिकारी के पटल पर रखेंगे। निर्वाची पदाधिकारी/सहायक निर्वाची पदाधिकारी उक्त कंडिका 10 (ख) में वर्णित प्रक्रिया का अनुपालन करते हुए मतगणना पटलों से प्राप्त प्रपत्र-20 (भाग-1) से प्रपत्र-20 (भाग-2) तैयार करेंगे जिससे प्रत्येक अभ्यर्थी को प्राप्त कुल मतों की जानकारी हो सकेगी। सहायक निर्वाची पदाधिकारी/निर्वाची पदाधिकारी इसपर अपना हस्ताक्षर करेंगे एवं इसी आधार पर प्रपत्र-21 तैयार किया जायेगा जिसपर मतगणना प्रेक्षक संतुष्ट होकर अपना प्रतिहस्ताक्षर करेंगे।

(घ) मतपत्र को अन्तिम रूप से प्रतिकेपित करने के पूर्व अभ्यर्थी या उसके अभिकर्ता, जो उपस्थित हों, उनको निरीक्षण करने का अवसर दिया जायेगा और यदि अभिकर्ता किसी मतपत्र की क्रम संख्या इस आधार पर नोट करना चाहे कि किस कारण से उसकी विधिमाम्यता संदिग्ध है या किस आधार पर अस्वीकृत किया गया है तो

उन्हें ऐसा नोट करने की अनुमति दी जायेगी। किसी भी हालत में किसी मतपत्र को हाथ लगाने की अनुमति नहीं दी जायेगी।

11. किसी मतपत्र को अस्वीकृत/प्रतिक्षेपित करने का आधार बिहार पंचायत निर्वाचन नियमावली, 2006 के नियम-75 (1) के (क) से (झ) तक उल्लिखित है। सहज प्रसंग के लिए नियम का सुसंगत उद्धरण नीचे दिया जा रहा है।

75. मतपत्रों की संवीक्षा और उन्हें प्रतिक्षेपित किया जाना - (1) मतपेटी में अन्तर्विष्ट किसी मतपत्र को उस दशा में प्रतिक्षेपित कर दिया जायगा, यदि
- (क) उस पर ऐसा कोई चिह्न या लेख है जिससे मतदाता को पहचाना जा सकता है, या
 - (ख) वह बनावटी मतपत्र है, या
 - (ग) वह इस प्रकार क्षतिग्रस्त या विकृत किया गया है कि उसकी पहचान स्थापित नहीं की जा सकती है, या
 - (घ) उस पर प्रभेदक चिह्न या पीठासीन पदाधिकारी का हस्ताक्षर नहीं है, या
 - (ङ) मतपत्र चिह्नित नहीं किया गया है, या
 - (च) एक से अधिक अभ्यर्थी के कॉलम में चिह्न लगाया गया है, या
 - (छ) उस पर विहित उपकरण से भिन्न उपकरण से चिह्न लगाया गया है;
 - (ज) मतपत्र प्रपत्र-9 में अंकित किसी अभ्यर्थी का नाम या अभ्यर्थियों के नाम क्रम/ या किसी अभ्यर्थी को आवंटित निर्वाचन प्रतीक के अनुरूप नहीं मुद्रित हो;
 - (झ) ऐसा कोई अन्य आधार जो आयोग द्वारा सामान्य या विशिष्ट निदेश से विहित किया गया हो :

परन्तु यह कि निर्वाची पदाधिकारी या उसके द्वारा प्राधिकृत पदाधिकारी का समाधान हो जाने पर कि खण्ड (घ) में वर्णित त्रुटि संबंधित पीठासीन पदाधिकारी या मतदान पदाधिकारी की भूल के कारण हुई है, यह निदेश दे सकेगा कि खण्ड (घ) की त्रुटि के आधार पर मतपत्र प्रतिक्षेपित नहीं किया जायेगा :

परन्तु यह और कि यदि मतदाता द्वारा अंकित किये गये चिह्न का विस्तार मतपत्र के दो कॉलमों में हो गया हो तो उस मत की गणना उस अभ्यर्थी के पक्ष में की जाएगी जिसके कॉलम में चिह्न का अधिक भाग पड़ता हो।

प्रतिक्षेपित करने के लिए एक मुहर में ही ऊपर (क) से (छ) तक के कारणों को विनिर्दिष्ट कराकर तैयार कर ली गई मुहर से काम चलाया जा सकता है। उस विशिष्ट कारण के सामने जिस कारण वह मतपत्र अस्वीकृत (प्रतिक्षेपित) किया गया है सही (✓) का चिह्न लगा कर और नीचे हस्ताक्षर कर काम चलाया जा सकता है।

(क) नियम 75 (1) (घ) के अनुसार मतपेटिका में अन्तर्विष्ट किसी मतपत्र पर पीठासीन पदाधिकारी का हस्ताक्षर नहीं रहने पर उसे मतों की गणना में शामिल नहीं करना है। परन्तु नियम 75 (1) के प्रथम परन्तुक के अनुसार यदि निर्वाची पदाधिकारी या उनके द्वारा प्राधिकृत पदाधिकारी इस निष्कर्ष पर पहुँचता है कि सम्बन्धित पीठासीन पदाधिकारी की भूल के कारण मतपत्र पर हस्ताक्षर नहीं हो पाया तो उस स्थिति में सम्बन्धित मतपत्र को गणना में शामिल किया जायेगा। स्पष्टतः इस विन्दु पर काफी सोच-विचार कर निर्णय लेना आवश्यक है। यह सम्भव है कि असामाजिक तत्वों द्वारा पीठासीन पदाधिकारी के हस्ताक्षर के पहले ही मतपत्र को लूटकर उसपर जबरदस्ती मुहर लगाकर मतपेटी में डाल दिया गया हो। इस प्रकार के मामले पर निर्णय लेने में पूरी सावधानी बरती जानी चाहिए। ऐसे मामले में यह देख लेना आवश्यक है कि कितनी संख्या में मतपत्र पर पीठासीन पदाधिकारी का हस्ताक्षर नहीं है। यदि किसी एक बण्डल के मतपत्र में किसी भी मतपत्र पर पीठासीन पदाधिकारी का हस्ताक्षर नहीं है और इस प्रकार के सभी मतपत्र पर एक विशेष अभ्यर्थी के पक्ष में मत डाले गए तो यह मान लिया जायेगा कि उपर्युक्त सभी मतपत्र जबरन मतपेटिका में डाले गये हैं। अतएव ऐसे मतपत्र को गणना में शामिल नहीं किया जायेगा। कहने का मतलब है कि छिट-पुट कुछ मतपत्र में पीठासीन पदाधिकारी का हस्ताक्षर नहीं रहने पर ही नियम 75 (1) के प्रथम परन्तुक के अनुसार सम्बन्धित मतपत्र को अस्वीकृत नहीं किया जायेगा। इसमें संशय की स्थिति में निर्वाची पदाधिकारी द्वारा जिला पदाधिकारी-सह-जिला निर्वाचन पदाधिकारी (पंचायत) से आदेश प्राप्त किया जायेगा जो अन्तिम होगा।

(ख) वर्तमान पंचायत निर्वाचन में दो पदों के लिए अलग-अलग रंगों से मतपत्र छपाया गया है और सभी

मतपत्र एक ही साथ मतदाता द्वारा मतपेटी में डाले जायेंगे। स्पष्टतः प्रत्येक प्रकार के मतपत्र समान संख्या में होने चाहिए। यह हो सकता है कि कोई मतदाता भूलवश या अन्य किसी कारण से एक पद के मतपत्र को मतपेटिका में नहीं डालकर बाहर ले गया हो परन्तु मतपेटिका खोले जाने पर यदि ऐसा पाया जाता है कि किसी मतपेटी में दो पदों में से सिर्फ एक पद के लिए ही मतपत्र उपलब्ध है तो इसे गड़बड़ माना जायेगा। कोई मतपेटी खोले जाने पर अगर यह पाया जाता है कि उसमें डाले गए दोनों प्रकार के मतपत्र की संख्या में काफी भिन्नता है तो यह सन्देह करना वाजिब होगा कि उक्त मतपेटी में कुछ गड़बड़ी हुई है। ऐसी स्थिति में यदि किसी एक प्रकार के मतपत्र के लगातार क्रमांकानुसार कई मतपत्रों में पीठासीन पदाधिकारी का हस्ताक्षर नहीं हो तथा उन मतपत्रों पर एक ही अभ्यर्थी के पक्ष में मत डाला गया हो तो उस प्रकार के मतपत्र को गणना में शामिल नहीं किया जायेगा। उन सभी मामलों में सम्बन्धित मतपत्रों को गणना में शामिल नहीं किया जायेगा। इस सम्बन्ध में विस्तृत प्रतिवेदन निर्वाची पदाधिकारी जिला पदाधिकारी-सह-जिला निर्वाचन पदाधिकारी (पंचायत) को भेजेगा और उसपर जिला पदाधिकारी का आदेश, जो अन्तिम होगा, प्राप्त करेगा और तदनुसार आगे की कार्रवाई की जायेगी। तबतक के लिए मतों की गणना का परिणाम घोषित नहीं किया जायेगा।

(ग) विकृत मतपत्र के बारे में नियम 75 (1) (ग) में उल्लेख है कि मतपत्र इसप्रकार क्षतिग्रस्त या विकृत हो सकता है कि उसकी पहचान स्थापित नहीं की जा सकती है। आम तौर पर मतपेटी में या मतपत्र पर पानी, स्याही या अन्य तरल पदार्थ डालकर उसे क्षतिग्रस्त किया जाता है। मतपेटिका में स्याही या अन्य पदार्थ डाले जाने के कारण डाले गए मतपत्र विकृत (defaced) हुआ या नहीं इसके बारे में सही निर्णय मतपेटिका खोलने के बाद ही हो सकता है। अतएव यह कल्पना करना कि स्याही या अन्य पदार्थ डालने के कारण मतपेटिका के अन्दर मतपत्र विकृत हो गए, सर्वथा निराधार होगा। मतपेटिका में स्याही या अन्य पदार्थ डालने पर यह कदापि स्वतः साबित नहीं हो जाता है कि मतपेटिका में डाले गये मतपत्र विकृत (defaced) हो गए हैं। मूल रूप से यह देखना है कि मतपेटी में या मतपत्र पर स्याही आदि डालने के कारण मतपत्र किस तरह से विकृत या क्षतिग्रस्त हुआ है। यदि मतपत्र इस प्रकार से क्षतिग्रस्त हुआ है कि उसे पहचाना नहीं जा सकता है या उससे स्पष्ट नहीं हो रहा है कि किस अभ्यर्थी के पक्ष में वोट डाला गया है तो ऐसी स्थिति में उन मतपत्रों को गणना में शामिल नहीं किया जायेगा। यदि इस प्रकार के मतपत्रों को सबसे अधिक मत प्राप्त करने वाले अभ्यर्थी को छोड़कर शेष किसी अभ्यर्थी के पक्ष में जोड़े जाने पर भी यदि उस अभ्यर्थी को प्राप्त मतपत्र सबसे अधिक मत प्राप्त करने वाले उम्मीदवार को प्राप्त मतपत्र से कम हो तो उस स्थिति में इस प्रकार क्षतिग्रस्त मतपत्र को नजरअन्दाज किया जायेगा क्योंकि इससे निर्वाचन का फलाफल दूषित नहीं होता है, अन्यथा इसके बारे में विस्तृत प्रतिवेदन निर्वाची पदाधिकारी द्वारा जिला पदाधिकारी-सह-जिला निर्वाचन पदाधिकारी (पंचायत) को भेजा जायेगा और उसपर जिला पदाधिकारी का आदेश, जो अन्तिम होगा, प्राप्त किया जायेगा और तदुपरान्त आगे की कार्रवाई की जायेगी।

12. इसके अलावा किसी मतपत्र को केवल इस आधार पर अस्वीकृत नहीं किया जायेगा कि :-

- (क) किसी एक ही उम्मीदवार के खाने में एक से अधिक चिह्न लगाये गये हैं, या,
- (ख) एक ही उम्मीदवार के खाने में स्पष्ट चिह्न के अतिरिक्त उसके पृष्ठ भाग में भी चिह्न लगे हुए हैं, या
- (ग) वह चिह्न किसी एक उम्मीदवार के खाने में लगकर चिह्न का शेष भाग खाली स्थान में लगा है, या
- (घ) मत उपदर्शित करने वाला चिह्न अस्पष्ट है या एक से अधिक बार लगाया गया है यदि मतपत्र चिह्नित किये जाने के ढंग से स्पष्ट रूप से यह मालूम हो जाय कि वह चिह्न किसी विशेष उम्मीदवार को मत देने के आशय से लगाया गया है, या,
- (ङ) मतदाता द्वारा मतपत्र को हाथ में लेते समय असावधानी के कारण अंगूठे पर लगी स्याही से जो मतपत्र के प्रतिपुर्ण पर अंगूठे का निशान लेते समय लगाई गई थी, मतपत्र पर हल्का सा अस्पष्ट अंगूठे का निशान या धब्बा लग गया हो।

13. विधिमान्य और अविधिमान्य मतपत्रों के दृष्टांत परिशिष्ट- 10 में प्रदर्शित किये गये हैं, जिनकी आवश्यकतानुसार

आप सहायता ले सकते हैं। किसी मतपत्र को केवल तभी अस्वीकार किया जाय जब :-

- (क) उसपर कोई चिह्न न लगा हो या वह चिह्न इस प्रयोजन के लिए दिये गये उपकरण से न लगा कर अन्य प्रकार से लगाया गया हो, या,
- (ख) जब चिह्न दो या अधिक उम्मीदवारों के पक्ष में लगाया गया हो, या,
- (ग) जब उसपर ऐसा कोई लेख या चिह्न हो जिससे मतदाता पहचाना जा सकता हो, या,
- (घ) मतपत्र इतना क्षतिग्रस्त या विकृत हो गया हो कि वह पहचाना ही न जा सके, या
- (ङ) यह मतपत्र असली न हो या जाली हो।

14. संदिग्ध मतपत्रों की श्रेणी में केवल उन्हीं मतपत्रों को रखा जाय जो वास्तव में निर्वाचन अभिकर्ता/गणन अभिकर्ता संदिग्ध मानते हों एवं मतगणना पर्यवेक्षक के निर्णय से सन्तुष्ट नहीं हो रहे हों ताकि निर्वाची पदाधिकारी द्वारा निर्णय लेने के लिए संदिग्ध मतपत्रों की संख्या अनावश्यक रूप से अधिक न हो जाय। गणना पर्यवेक्षक/गणना सहायकों के मार्ग दर्शन हेतु मतपत्रों के वैध एवं अवैध होने संबंधी कुछ दृष्टांत इस अनुदेश पुस्तिका के परिशिष्ट-10 दिये गये हैं जिसकी पर्याप्त संख्या में फोटो कापी कराकर इनके बीच वितरित कर दिया जाना चाहिए।

15. स्पष्ट किया जाता है कि :-

(1) मतपत्रों के बंडलों को यथा संभव, मतदान केन्द्रों की क्रम संख्या के अनुसार जाँच की जायेगी। मतपत्र लेखा के साथ बंडलों में उपलब्ध मतपत्रों की कुल संख्या से संतुष्ट हो लेने के बाद 'संदिग्ध' बंडल के मतपत्र की समीक्षा कर ली जाय। विधि मान्य मतपत्रों के बंडलों को, यह सुनिश्चित करने के लिए कि अभ्यर्थीवार सही रूप से छांटे गये हैं, परीक्षात्मक जाँच करनी चाहिए। यह परीक्षात्मक जाँच मतपत्रों के बंडलों को रूपये के नोटों की तरह उलटते हुए उन अभ्यर्थी के प्रतीकों पर जिसके पक्ष में मत अंकित किया गया है, दृष्टि रखते हुए कर सकते हैं। इससे यह सुनिश्चित हो जायेगा कि उन बंडलों में ऐसा कोई मतपत्र नहीं है जिसे अस्वीकृत किया जाना चाहिए था। यदि उपर्युक्त ढंग से किसी बंडल के मतपत्रों को उलटकर देखने पर यह पता चले कि उसमें कुछ ऐसे मतपत्र हैं जिन्हें या तो अस्वीकृत कर दिया जाना चाहिए था या जिन्हें किसी दूसरे अभ्यर्थी के बंडल में रखा जाना चाहिए था तो उस बंडल के सभी मतपत्रों की गणना कर लेनी चाहिए और यदि ऐसी गणना करने से युक्तियुक्त संदेह हो कि ऐसा हो सकता है कि उस बंडल की गणना करने वाले गणना कर्मचारियों ने जिन अन्य बंडलों की गणना की है उसमें भी उन्होंने वैसी ही गलतियाँ की होगी, तो उनसे भिन्न गणना कर्मचारियों के किसी दूसरे समूह द्वारा उन अन्य बंडलों की पुनः गणना करने का निदेश दे सकते हैं। यह परीक्षात्मक जाँच प्रत्येक मतगणना केन्द्र में सभी गणना पटलों की गणना के लिए की जानी चाहिए।

(2) मतगणना में और अधिक शुद्धता सुनिश्चित करने के लिए निर्वाचन लड़ने वाले विभिन्न अभ्यर्थियों के विधिमान्य मतपत्र के बंडलों की कुल संख्या के 5 प्रतिशत बंडलों की गणना निर्वाची पदाधिकारी द्वारा अपनी मेज पर करनी चाहिए। उन 5 प्रतिशत बंडलों का चयन इस प्रकार किया जाए कि उनमें निर्वाचन लड़ने वाले भिन्न-भिन्न अभ्यर्थियों के बंडल हों। इस प्रयोजन के लिए निर्वाची पदाधिकारी, सहायक निर्वाची पदाधिकारी या किसी दूसरे प्राधिकृत पदाधिकारी की सहायता ले सकते हैं।

(3) समीक्षा पूरी कर लेने के पश्चात उन 'संदिग्ध' मतपत्रों को जिनको किसी अभ्यर्थी के पक्ष में विधिमान्य मत होना स्वीकार कर लिया गया है, उनसे संबंधित अभ्यर्थियों के बंडलों में रख दिया जाए और संदिग्ध अन्य मतपत्रों को जिसे अस्वीकृत कर दिया गया है, अस्वीकृत (प्रतिक्षेपित) मतपत्रों के बंडल में रख दिया जाए। सभी बंडलों की इस प्रकार संवीक्षा कर लेने और अपने निर्णय के अनुसार मतपत्रों का आवश्यक अन्तरण कर देने के पश्चात प्रपत्र-19/प्रपत्र-20 की प्रविष्टियों को पुनरीक्षित कर दिया जाना चाहिए और ऐसा करते समय गणना पर्यवेक्षक के आँकड़ों के ऊपर कुछ न लिखें और न उन्हें काटकर पुनः लिखें, बल्कि उन आँकड़ों के आगे ही बढ़ाने या घटाने की (+ या - जैसे, $31 + 1 = 32$ और $31 - 1 = 30$) की आवश्यक प्रविष्टियाँ करें और उन पर अपना हस्ताक्षर कर दें।

16. इस अनुदेश के साथ परिशिष्ट 1 से 6 तक प्रपत्र-19, प्रपत्र-20 (भाग-1), प्रपत्र-20 (भाग-2), प्रपत्र-20 (भाग-3), प्रपत्र-21 एवं प्रपत्र-22 के प्रारूप संलग्न किया गया है। उसकी पर्याप्त प्रतियाँ मुद्रण/ छायप्रति कराकर व्यवहार में लायी जानी है। उनमें से प्रपत्र-19, सिर्फ ग्राम पंचायत के सदस्य एवं ग्राम कचहरी के पंच से संबंधित होने के कारण आसानी से भरा जा सकता है। इसे पूरा कर लेने के बाद सभी प्रविष्टियों को पढ़कर सुना दिया जाए ताकि अभ्यर्थी और उनके अभिकर्ता इस परिणाम को नोट कर ले सकें। विकल्प के तौर पर इन प्रविष्टियों को किसी श्याम पट पर भी लिखवा सकते हैं।

17. मुखिया/ सरपंच/ पंचायत समिति/ जिला परिषद् सदस्य के मतों की गणना से संबंधित प्रपत्र-20 हैं और प्रपत्र-21 सभी पदों से संबंधित है। प्रपत्र-20 (तीन भागों में) में केन्द्रवार एवं अभ्यर्थीवार मतों की गणना कर अन्तिम समेकित परिणाम प्रपत्र-21 में अंकित करना है जिसे पढ़कर सुनाया जाना चाहिए या श्याम पट पर लिखवाना चाहिये ताकि अभ्यर्थी और उनके अभिकर्ता इस परिणाम को नोट कर सकें। प्रपत्र-19 एवं प्रपत्र-20 के आधार पर ही प्रपत्र-21 तैयार करना है, अर्थात् निर्वाचन परिणाम घोषित करने के लिए तैयार करना है। पदवार निर्वाचन लड़नेवाले अभ्यर्थियों में से जिस अभ्यर्थी के पक्ष में सबसे अधिक विधिमान्य मत प्राप्त हुए हैं, उन्हें विधिवत औपचारिक रूप से निर्वाचित घोषित किया जायेगा।

भाग-3

मतगणना परिणाम का अभिनिश्चय
तथा अभिलेखांकन

अध्याय- 16

मत बराबर होने की स्थिति में लॉटरी की प्रक्रिया

मतों की गणना पूरी होने के पश्चात निर्वाचन लड़ने वाले अभ्यर्थियों में से सबसे अधिक मत प्राप्त करने वाले दो या अधिक अभ्यर्थियों को बराबर मत प्राप्त होने की स्थिति में निर्वाची पदाधिकारी उन अभ्यर्थियों के बीच लॉटरी निकालेंगे और जिस अभ्यर्थी के पक्ष में लॉट निकलेगा, उसे एक अतिरिक्त मत पाया हुआ माना जायेगा। उदाहरणस्वरूप अगर दो अभ्यर्थियों को बराबर संख्या में अधिकतम 31-31 मत प्राप्त हुआ हो तो जिसके पक्ष में लॉट निकलेगा, उसे $31 + 1 = 32$ मत प्राप्त हुआ, माना जायेगा। तदनुसार प्रपत्र-20 में प्रविष्टि की जायगी। निर्वाची पदाधिकारी तदनुकूल मतगणना का परिणाम घोषित करेंगे।

(क) लॉटरी की प्रक्रिया निम्नवत होगी :-

(i) निर्वाची पदाधिकारी द्वारा प्रत्याशियों को **संलग्न प्रपत्र** (परिशिष्ट-9) में सूचना देकर यह बतलाया जाएगा कि फलांफलां प्रत्याशियों को बराबर-बराबर मत (मतों की संख्या अंकित की जाएगी) प्राप्त होने के कारण लॉटरी द्वारा परिणाम निकालने की कार्रवाई तुरंत शुरू की जा रही है। सूचना पत्र पर सभी उपस्थित प्रत्याशियों का हस्ताक्षर ले लिया जाएगा।

(ii) लॉटरी के लिए सफेद कागज की पर्ची का प्रयोग किया जाएगा। पर्ची के कागज का साईज ए-4 साईज के कागज का चौथाई हिस्सा ($1/4$ वां) होगा। प्रत्येक पर्ची समान साईज की होगी। साईज में तनिक भी अंतर नहीं होगा। पर्ची बिल्कुल सादी (blank) होगी तथा सादी पर्ची उपस्थित सभी प्रत्याशियों को निर्वाची पदाधिकारी द्वारा दिखला दी जाएगी ताकि यह संदेह न हो कि पर्ची पर पहले से कुछ लिखा हुआ है। प्रत्येक पर्ची पर निर्वाची पदाधिकारी द्वारा स्वयं प्रत्याशी का नाम काले रंग से स्केच पेन से लिखा जाएगा तथा प्रत्येक पर्ची पर निचले हिस्से में तिथि सहित अपना हस्ताक्षर किया जाएगा। जितने प्रत्याशियों के बीच लॉटरी निकाली जानी है, पर्ची की संख्या उतनी ही रखी जाएगी। अर्थात् अगर दो प्रत्याशियों को समान संख्या में मत मिले हों, तो उन दोनों के बीच लॉटरी निकालने हेतु मात्र दो पर्चियों और अगर तीन प्रत्याशियों को समान मत मिले हों तो लॉटरी निकालने हेतु मात्र तीन पर्चियों का उपयोग किया जाएगा। दो प्रत्याशियों के मामले में एक पर्ची पर पहले प्रत्याशी का नाम एवं दूसरी पर्ची पर दूसरे प्रत्याशी का नाम निर्वाची पदाधिकारी द्वारा लिखा जाएगा। इसी प्रकार तीन प्रत्याशियों के मामले में तीन अलग-अलग पर्ची पर पहले, दूसरे एवं तीसरे प्रत्याशी का नाम लिखा जाएगा। पर्चियों में नाम लिखने के पश्चात निर्वाची पदाधिकारी द्वारा सभी पर्चियां उपस्थित प्रत्याशियों को प्रदर्शित की जाएंगी ताकि यह स्पष्ट हो सके कि प्रत्येक पर्ची में अलग-अलग प्रत्याशी के नाम अंकित हैं, किसी एक प्रत्याशी का नाम दो या अधिक पर्चियों में अंकित नहीं किया गया है। पर्चियों का प्रदर्शन कर देने के पश्चात निर्वाची पदाधिकारी प्रत्येक पर्ची को चार फोल्ड में मोड़कर वहाँ उपस्थित किसी ऐसे सरकारी कर्मी से जो उक्त लॉटरी की उक्त प्रक्रिया में भाग नहीं लिया हो को, उन पर्चियों को वहाँ विशेष रूप से रखे गए एक छोटे अपारदर्शी डिब्बे में रखने हेतु कहेगा। डिब्बे में पर्चियों को रखे जाने के पहले डिब्बा सभी प्रत्याशियों को दिखला दिया जाएगा कि वह पूर्णतः खाली है एवं उसमें पहले से कोई पर्ची आदि नहीं रखी हुई है। डिब्बे में पर्चियों को रख देने के पश्चात उस कर्मी द्वारा डिब्बे का ढक्कन बंद कर दिया जाएगा।

- (iii) लॉटरी के लिए पर्ची निकालने हेतु ऐसे सरकारी कर्मों का चयन किया जाएगा जो पर्ची बनाए जाने, उस पर नाम लिखे जाने, फोल्ड करने तथा डिब्बे में बंद किए जाने के समय वहाँ मौजूद नहीं रहा हो। इस कार्य हेतु निर्वाची पदाधिकारी अपने कार्यालय के किसी पदाधिकारी अथवा कर्मचारी को भी नामित कर सकते हैं जो लॉटरी की उक्त प्रक्रिया में भाग नहीं लिया हो।
- (iv) डिब्बे में पर्चियों के बंद हो जाने के पश्चात उस नामित व्यक्ति को अंदर बुलाया जाएगा तथा उसे निर्वाची पदाधिकारी द्वारा कहा जाएगा कि वह डिब्बे को अच्छी तरह हिलाकर उसे खोले एवं उसमें से कोई एक पर्ची बाहर निकाले।
- (v) नामित व्यक्ति निर्वाची पदाधिकारी एवं उपस्थित प्रत्याशियों के समक्ष डिब्बे में से कोई एक पर्ची बाहर निकालकर उसे खोलेगा, उसमें अंकित नाम को जोर से पढ़ेगा ताकि सभी सुन लें तथा पर्ची को निर्वाची पदाधिकारी को सौंप देगा। निर्वाची पदाधिकारी उस पर्ची के नीचे निर्वाचित लिख कर तिथि एवं समय सहित पुनः अपना हस्ताक्षर करेगा तथा उस प्रत्याशी को निर्वाचित घोषित करते हुए निर्वाचन प्रमाण पत्र निर्गत करेगा।
- (vi) निर्वाचन परिणाम घोषित कर देने के पश्चात सभी पर्चियों को निर्वाची पदाधिकारी द्वारा एक लिफाफे में सीलबन्द कर निर्वाचन अभिलेख के रूप में सुरक्षित रखा जाएगा।
- (vii) पर्ची बनाने से लेकर निर्वाचन परिणाम घोषित करने तक की पूरी कार्यवाही की वीडियोग्राफी की जाएगी तथा इसे अभिलिखित भी किया जाएगा। कार्यवाही के अंत में उस पर निर्वाची पदाधिकारी के साथ-साथ लॉटरी निकालने वाले व्यक्ति तथा उपस्थित प्रत्याशियों द्वारा हस्ताक्षर किया जाएगा।
- (viii) किसी भी स्थिति में लॉटरी निकालने का काम स्थगित नहीं किया जाएगा। लॉटरी के परिणाम से व्यथित व्यक्ति/व्यक्तियों को दोबारा लॉटरी निकालने की माँग करने का अधिकार नहीं होगा, और अगर ऐसा कोई अनुरोध फिर भी किया जाता है तो निर्वाची पदाधिकारी द्वारा उसे तुरंत अस्वीकृत कर दिया जाएगा।

अध्याय- 17

असामान्य स्थिति में की जाने वाली कार्रवाई

1. मतदान केन्द्र पर 95 प्रतिशत से अधिक मतदान होने की स्थिति में की जाने वाली कार्रवाई
किसी मतदान केन्द्र पर अधिक से अधिक 95% (पंचानवे प्रतिशत) तक मत डाले जाने पर उसे स्वाभाविक मानकर मतों की गणना की जायेगी तथा तदनुसार गणना का परिणाम घोषित किया जायेगा। अतएव किसी मतदान केन्द्र में डाले गये मतों का प्रतिशत 95% (पंचानवे प्रतिशत) से अधिक होने पर परिणाम की घोषणा करने से पूर्व इस पर निर्वाची पदाधिकारी द्वारा विस्तृत प्रतिवेदन जिला निर्वाचन पदाधिकारी (पंचायत) के विचारार्थ निर्दिष्ट (refer) किया जायेगा। जिला निर्वाचन पदाधिकारी (पंचायत) निम्न आधार पर मामले का निष्पादन करेंगे :-

- (1) सर्वप्रथम यह देखा जाएगा कि डाले गए मतों में से विभिन्न अभ्यर्थियों को किस प्रतिशत में मत प्राप्त हुए हैं। अगर मत विभिन्न अभ्यर्थियों के बीच वितरित हैं तथा किसी एक उम्मीदवार विशेष के पक्ष में डाले गए मतों का प्रतिशत 90 प्रतिशत से अधिक नहीं है, तो सबसे अधिक मत प्राप्त करने वाले अभ्यर्थी को निर्वाचित घोषित करने की अनुमति संबंधित निर्वाची पदाधिकारी को दे दी जाएगी। अगर किसी अभ्यर्थी विशेष को कुल वैध मतों के 90 प्रतिशत से अधिक मत प्राप्त हुए हों, तो जिला निर्वाचन पदाधिकारी (पंचायत) द्वारा यह देखा जाएगा कि उक्त मतदान केन्द्र पर पंच एवं सरपंच पद के मामले में अभ्यर्थी को मतपत्रों के लगातार क्रमांक के वोट तो प्राप्त नहीं हुए है, इसी तरह शेष चार पदों के संबंध में यह देखा जाएगा कि उक्त मतदान केन्द्र पर स्वतंत्र एवं निष्पक्ष ढंग से चुनाव सम्पन्न हुआ है या नहीं। यदि जिला निर्वाचन पदाधिकारी (पंचायत) को यह प्रतीत होता है कि मतदान स्वतंत्र एवं निष्पक्ष सम्पन्न नहीं हुआ है, तो उक्त दोनों स्थितियों में माना जा सकता है कि उक्त मतदान केन्द्र

पर स्वतंत्र एवं निष्पक्ष ढंग से चुनाव नहीं हुआ है। ऐसी स्थिति में उक्त पद के लिए मतगणना परिणाम रोक दिया जाएगा तथा सभी सारभूत तथ्यों का उल्लेख करते हुए आयोग से अग्रेतर कार्रवाई हेतु निदेश प्राप्त किया जाएगा।

- (2) इसी प्रकार यदि किसी मतदान केन्द्र पर कुल छः पदों के मतों की गणना में अगर यह पाया जाता है कि 5 या उससे अनधिक पदों के लिए मतदान का प्रतिशत मोटा-मोटी एक समान है, किन्तु किसी पद विशेष में मतदान का प्रतिशत अन्य पदों के मतदान के प्रतिशत की तुलना में अत्यधिक अथवा असामान्य है, तो यह निष्कर्ष निकाला जा सकता है कि संबंधित पद विशेष के मतदान में अनियमितता हुई है। ऐसी स्थिति में उक्त पद के लिए मतगणना परिणाम रोक दिया जाएगा तथा सभी सारभूत तथ्यों का उल्लेख करते हुए आयोग से अग्रेतर कार्रवाई हेतु निदेश प्राप्त किया जाएगा।

जिला निर्वाचन पदाधिकारी (पंचायत) ऐसे मामलों पर विचार करते समय यह भी देखेंगे कि जिस मतदान केन्द्र/केन्द्रों पर उपर्युक्त स्थिति उत्पन्न हुई है, उनमें किसी प्रत्याशी को सभी मत प्राप्त हो जाने पर भी उक्त पद का निर्वाचन परिणाम प्रभावित होगा अथवा नहीं। अगर ऐसा पाया जाता है कि सबसे अधिक मत प्राप्त करने वाले दो उम्मीदवारों के बीच प्राप्त मतों का अंतर संबंधित मतदान केन्द्र के मतदाताओं की कुल संख्या से अधिक है तो सबसे अधिक मत प्राप्त करने वाले उम्मीदवार को निर्वाचित घोषित कर दिया जाएगा, क्योंकि इस स्थिति में संदर्भित मतदान केन्द्र के मतदाताओं से निर्वाचन का परिणाम प्रभावित नहीं होगा। उदाहरण स्वरूप, किसी ग्राम पंचायत के मुखिया पद के लिए डाले गए मतों की संख्या अगर 3700 है और उनमें से सबसे अधिक मत प्राप्त करने वाले दो उम्मीदवारों में से एक को 1500 मत और दूसरे उम्मीदवार को 800 मत प्राप्त हुआ है और संदर्भित मतदान केन्द्र के मतदाताओं की संख्या 300 है, तो सभी 300 मत दूसरे उम्मीदवार, जिन्हें 800 मत प्राप्त हुआ है, को प्राप्त होने पर भी उन्हें $800 - 300 = 500$ (ग्यारह सौ) मत ही प्राप्त होंगे जो कि पहले उम्मीदवार, जिन्हें 1500 मत प्राप्त हुआ है, से कम है। ऐसी स्थिति में 1500 मत प्राप्त करने वाले उम्मीदवार को निर्वाचित घोषित किया जाएगा।

किन्तु अगर संदर्भित मतदान केन्द्र के कुल मतों के जोड़ने से दो निकटतम उम्मीदवारों के निर्वाचन परिणाम प्रभावित होने की स्थिति उत्पन्न हो, तब यह मामला आयोग को मार्गनिदेश प्राप्त करने हेतु भेजा जाएगा तथा निदेश प्राप्त होने पर अग्रेतर कार्रवाई की जाएगी।

2. मतदाताओं द्वारा मतदान तिथि को एक भी मत नहीं दिये जाने की स्थिति में किये जाने वाली कार्रवाई

ऐसी भी संभावना है कि मतदाताओं द्वारा कतिपय मतदान केन्द्रों पर मतदान का बहिष्कार किया गया हो, वैसी स्थिति में संबंधित मतदान केन्द्रों पर मतदान प्रक्रिया वैध रूप से सम्पन्न हुई समझी जायेगी तथा मतों की गणना में इस प्रकार के मतदान केन्द्रों में डाले गये मतों को भी गणना में शामिल किया जायेगा। पर चूंकि इस प्रकार के मतदान केन्द्रों पर वास्तव में कोई मतदान नहीं हुआ है इसी लिए डाले गये मतों की संख्या '0' मानकर उक्त मतदान केन्द्रों से संबंधित चुनाव लड़ने वाले प्रत्येक अभ्यर्थी को 'शून्य' मत प्राप्त हुआ समझकर प्रत्येक अभ्यर्थी के पक्ष में '+0' अंकित की जायेगी और तदनुसार जिला परिषद के सदस्य, पंचायत समिति के सदस्य एवं ग्राम पंचायत के मुखिया/सरपंच पद के लिए निर्वाचन परिणाम की विवरणी तैयार की जायेगी तथा मतदान का परिणाम घोषित किया जायेगा। मतदान का बहिष्कार किये गये मतदान केन्द्रों से संबंधित ग्राम कचहरी के पंच एवं ग्राम पंचायत सदस्य पद के निर्वाचन हेतु नये सिरे से निर्वाचन की कार्रवाई की जायेगी।

3. यह संभव है कि भूल के कारण दो या अधिक प्रादेशिक निर्वाचन क्षेत्र से सम्बन्धित मतपत्रों/ईवीएम के वितरण में रद्दोबदल हो गया हो, जिसके चलते एक प्रादेशिक निर्वाचन क्षेत्र का मतपत्र/ईवीएम दूसरे प्रादेशिक निर्वाचन क्षेत्र से सम्बन्धित मतदान केन्द्र पर पहुँच गया हो। इस प्रकार की अनियमितता मुखिया, सरपंच, पंचायत समिति तथा जिला परिषद के सदस्यों के प्रादेशिक निर्वाचन क्षेत्र के बारे में होने की सम्भावना है। ऐसा भी हो सकता है कि कुछ मामलों में ऐसी गलती प्रकाश में आने के तुरंत बाद उसका समाधान भी किया गया हो, किन्तु तबतक सम्बन्धित मतदान केन्द्रों में मत डाला गया हो। ऐसी स्थिति में सम्बन्धित मुखिया, सरपंच, पंचायत समिति/जिला

परिषद के सदस्य के बारे में मतों की गणना की जायेगी और यदि ऐसा पाया जाता है कि सबसे अधिक मतपत्र प्राप्त करने वाले दो उम्मीदवारों के बीच मतों का अन्तर (difference between the winning and the nearest losing candidates) गलत तरीके से बांटे/ डाले गए मतपत्र से अधिक है तो मतगणना का फलाफल घोषित किया जायेगा। मूल रूप से यह देखना है कि गलत वितरण के कारण जिन मतपत्रों पर गलत मतदान केन्द्र में मत डाल दिया गया हो उन सभी मतों को सबसे अधिक मत प्राप्त करने वाले दो अभ्यर्थियों में से कम मत प्राप्त करने वाले अभ्यर्थी के नाम पर जोड़े जाने की स्थिति में उस अभ्यर्थी को सबसे अधिक मत प्राप्त करने वाले से अधिक मत प्राप्त हो जाता या नहीं। अगर ऐसे जोड़े जाने पर भी कम मत प्राप्त करने वाला अभ्यर्थी के पक्ष में प्राप्त मत सबसे अधिक मत प्राप्त करने वाले अभ्यर्थी की तुलना में कम रहता है तो यह समझा जायेगा कि कथित मतपत्र/ ईवीएम के गलत वितरण के कारण निर्वाचन का फलाफल प्रभावित नहीं हुआ है। उदाहरण स्वरूप, पंचायत समिति के सदस्य के लिए अभ्यर्थी 'क' के पक्ष में 3000 मत प्राप्त हुआ जबकि उनसे नीचे के उम्मीदवार 'ख' को 1800 मत प्राप्त हुआ। यदि गलत वितरण के कारण किसी विशेष मतदान केन्द्र में 12 मतपत्र डाला गया है और वह 12 मतपत्र उम्मीदवार 'ख' के पक्ष में जोड़ा जायेगा तो भी उन्हें $1800 + 12 = 1812$ मत प्राप्त हुआ जो कि अभ्यर्थी 'क' को प्राप्त 3000 मत से कम है। इस परिस्थिति में अभ्यर्थी 'क' को विजयी घोषित किया जायेगा क्योंकि कथित गलत वितरण के कारण निर्वाचन का अन्तिम परिणाम प्रभावित नहीं होता है। अन्तिम परिणाम प्रभावित होने की स्थिति में इस संबंध में विस्तृत प्रतिवेदन जिला पदाधिकारी-सह-जिला निर्वाचन पदाधिकारी (पंचायत) के माध्यम से आयोग को भेजा जायेगा तथा आयोग के आदेश के आलोक में आगे की कार्रवाई की जायेगी।

यदि मतों की गणना समाप्त होने के पश्चात अन्य विशिष्ट कारणों से भी प्रेक्षक अथवा निर्वाची पदाधिकारी को यह प्रतीत होता है कि परिणाम की घोषणा के पूर्व आयोग की अनुमति आवश्यक है तो पूरे विवरण के साथ मामला जिला पदाधिकारी-सह-जिला निर्वाचन पदाधिकारी (पंचायत) के माध्यम से आयोग को निर्दिष्ट (refer) किया जायेगा एवं आयोग के आदेशानुसार आगे की कार्रवाई की जायेगी।

अध्याय-18

गणना की समाप्ति के पूर्व मतपत्रों के विनष्ट हो जाने, हानि पहुँच जाने आदि की दशा में अपनाई जाने वाली कार्रवाई

मतगणना के क्रम में यह बात प्रकाश में आ सकती है कि मतदान के सिलसिले में किसी मतदान केन्द्र/ केन्द्रों पर भयंकर अनियमितता कराई गयी है, अथवा मतगणना के दौरान अनधिकृत एवं गैर कानूनी ढंग से मतपेटी/ मतपत्र/ ईवीएम को विनष्ट किया गया है या हानि पहुँचाई गई है या कोई आपातकालीन घटना घट जाने के कारण मतदान का परिणाम दूषित हुआ है या परिणाम अभिनिश्चित नहीं किया जा सकता है, तो नियम-74 (3) के अन्तर्गत निर्वाची पदाधिकारी जिला निर्वाचन पदाधिकारी के माध्यम से सभी तथ्यों के संबंध में राज्य निर्वाचन आयोग को विस्तृत प्रतिवेदन तुरत भेजेंगे और उस मतदान केन्द्र के मतों की गणना के सम्बन्ध में आयोग के निर्देशों का अनुपालन करेंगे। पर अन्य मतदान केन्द्रों के संबंध में मतगणना की कार्यवाही जारी रखेंगे। इस संबंध में सारभूत बात यह देखनी चाहिए कि वस्तुतः घटित घटना से मतदान प्रदूषित हुआ है या नहीं, अर्थात् परिणाम अभिनिश्चित करना संभव है या नहीं।

अध्याय-19

पुनर्गणना

सामान्यतः वोटिंग मशीन में दर्ज मतों की पुनर्गणना का प्रश्न नहीं उठता है। मतदान मशीन द्वारा दर्ज सभी मत विधिमान्य मत हैं तथा इसकी विधिमान्यता के विषय में या अन्यथा कोई विवाद उत्पन्न नहीं होगा। अधिक से अधिक कुछ अभ्यर्थी या उनके अभिकर्ता किसी खास मतदान केन्द्र के मतदान का परिणाम उस समय ठीक-ठीक नहीं लिख सके होंगे, जब कंट्रोल यूनिट ने वह सूचना प्रदर्शित की हो। यदि पुनः सत्यापन की आवश्यकता पड़े तो

वैसा परिणाम बटन दबाकर किया जा सकता है, जिसके बाद उस मतदान केन्द्र का मतदान परिणाम उस कंट्रोल यूनिट के प्रदर्शन-पट पर पुनः प्रदर्शित हो जाएगा।

मतपत्रों से मतगणना की स्थिति में निर्वाची पदाधिकारी द्वारा प्रपत्र-19 एवं 20 को अच्छी तरह से तैयार कर लेने तथा आँकड़ों संबंधी घोषणा कर देने के बाद एक दो मिनट के लिए कार्यवाही रोक देनी चाहिए। इस अवधि के दौरान कोई अभ्यर्थी या उनकी अनुपस्थिति में उनका निर्वाचन अभिकर्ता या गणना अभिकर्ता पुनर्गणना की माँग करता है तो यह सुनिश्चित कर लेना चाहिए कि उसको पुनर्गणना के लिए लिखित आवेदन पत्र देने में कितना समय लगेगा। आवेदन देने के लिए समय निर्धारित कर देना चाहिए और लिखित आवेदन पत्र प्राप्त करने हेतु प्रतीक्षा करनी चाहिए। यदि पुनर्गणना के लिए कोई आवेदन पत्र दिया जाता है तो उसमें बताए गए आधारों पर सम्यक् रूप से विचार कर आवश्यक निर्णय लिया जाय। यदि आवेदन पत्र युक्तियुक्त हो, तो उसे पूर्णतः या आंशिक स्वीकार किया जा सकता है। और यदि जाँच के बाद पुनर्गणना की माँग बेबुनियाद सिद्ध हो तो उसे सीधे अस्वीकृत किया जाय। किसी अभ्यर्थी द्वारा मतों की पुनर्गणना की माँग करने के अधिकार का यह अर्थ नहीं है कि उसके कहने मात्र से ही पुनर्गणना की माँग स्वीकार कर ली जाए। पुनर्गणना की माँग करने वाले पक्ष को यह सिद्ध करना आवश्यक होगा कि पुनर्गणना हेतु ठोस आधार है। इस संबंध में निर्वाची पदाधिकारी का निर्णय अन्तिम होगा लेकिन प्रत्येक मामले में निर्णय के कारणों को संक्षेप में अभिलिखित कर देना चाहिए। यदि किसी मामले में पुनर्गणना के लिए आवेदन पत्र को पूर्णतः या अंशतः स्वीकार किया जाता है, तो उक्त निर्णय के अनुसार उन मतपत्रों की पुनर्गणना करानी चाहिए। पुनर्गणना का अर्थ मूर्त्त रूप में मतगणना की पुनरावृत्ति मात्र नहीं है वरन् प्रत्येक मतपत्र की पुनः संवीक्षा करनी है, जिससे यह पता लगाया जा सके कि जिन मतपत्रों की गिनती विधिमान्य हैं और यदि वे विधिमान्य हैं, तो वह मत किस उम्मीदवार के पक्ष में दिया गया है।

पुनर्गणना पूरी हो जाने के बाद परिणाम प्रारूप को आवश्यकतानुसार जोड़/घटाव कर, जैसा कि रूपर अध्याय 16 की कंडिका 15(4) में दिखाया गया है, संशोधित कर लें और उनकी घोषणा कर दें। किसी भी परिस्थिति में दोबारा पुनर्मतगणना के आवेदन को स्वीकार नहीं किया जायेगा और अन्तिम निर्वाचन परिणाम की घोषणा के बाद पुनर्गणना के लिखित/मौखिक अनुरोध को स्वीकार नहीं किया जायेगा।

पंचायत निकायों के विभिन्न पदों के लिए डाले गये मतों की गणना उपरांत, सिर्फ ऐसे मामले जिसमें आयोग स्तर से पूर्वानुमति प्राप्त कर ही मतगणना परिणाम घोषित किया जाना है को छोड़कर, शेष सभी मामले में मतगणना परिणाम की विधिवत घोषणा एवं सम्यकरूपेण निर्वाचित अभ्यर्थी को तत्संबंधी निर्वाचन प्रमाण पत्र प्रपत्र-22 में अविलम्ब हस्तगत करायें। जिला परिषद के सदस्य पद के मामले में अधीनस्थ सभी संबंधित सहायक निर्वाची पदाधिकारी (जिला परिषद) को निदेशित करें कि निर्वाचन परिणाम की विवरणी तैयार कर निर्वाची पदाधिकारी सह अनुमण्डल पदाधिकारी को अविलंब भेजे तथा अनुमण्डल पदाधिकारी सह निर्वाची पदाधिकारी सहायक निर्वाची पदाधिकारी से निर्वाचन परिणाम की विवरणी प्राप्त होते ही निर्वाचन परिणाम की विधिवत घोषणा तुरत करेगें, साथ ही सम्यक रूप से निर्वाचित अभ्यर्थी को तत्संबंधी निर्वाचन प्रमाण पत्र भी प्रपत्र 22 में अविलंब हस्तगत करायेंगे।

अध्याय-20

मतदान केन्द्रवार मतगणना परिणाम का समेकन

(क) गणन पर्यवेक्षक, कंट्रोल यूनिट/मतपत्र-मतपेटिका से की गई मतगणना के उपरांत "प्रपत्र - 19 / प्रपत्र-20 (भाग 1)" में प्रत्येक उम्मीदवार से सम्बद्ध मतों की संख्या मतदान केन्द्रवार अलग-अलग दर्ज करेगा। वह प्रपत्र-19 / प्रपत्र-20 (भाग 1) में यह भी अंकित करेगा कि क्या उस भाग में दर्शाए गए मतों की कुल संख्या

उस मतदान केन्द्र से संबंधित मतपत्र लेखा के मद-5 के सामने दर्शाए गए मतों की कुल संख्या से मेल खाती है अथवा दोनों के कुल जोड़ के बीच कोई विसंगति पाई गई है।

यदि वह ऐसी कोई विसंगति पाए तो विधि के अनुसार उपयुक्त कार्रवाई हेतु उसे निर्वाची पदाधिकारी के संज्ञान में लाएगा। तत्पश्चात् निर्वाची पदाधिकारी द्वारा इस अनुदेश पुस्तिका के अध्याय-16 के कंडिका 10 में वर्णित प्रावधान के अनुसार अग्रेतर कार्रवाई करेगा।

(ख) "प्रपत्र-19 / प्रपत्र-20 (भाग 1)" को सभी दृष्टि से पूरा करने के पश्चात् गणन पर्यवेक्षक इस पर हस्ताक्षर करेगा। वह गणना-मेज पर उपस्थित अभ्यर्थी या उनके अभिकर्ताओं से भी इस पर हस्ताक्षर प्राप्त करेगा। (एनेक्सर-2 एवं 3 द्रष्टव्य।)

(ग) प्रपत्र-19 / प्रपत्र-20 भाग 1 गणन पर्यवेक्षक से प्राप्त होने के उपरांत निर्वाची पदाधिकारी/ प्राधिकृत पदाधिकारी यह समाधान कर लेने के पश्चात् कि इसे सभी दृष्टि से समुचित रूप से भर एवं पूरा कर लिया गया है, अपना प्रतिहस्ताक्षर करेगा। निर्वाची पदाधिकारी द्वारा इस प्रकार प्रतिहस्ताक्षरित प्ररूप ऐसे पदाधिकारी के पास भेजा जाएगा जो अंतिम परिणाम का संकलन कर रहा हो और अंतिम परिणाम-पत्र तैयार कर रहा हो।

अध्याय-21

निर्वाचन परिणाम पत्र तैयार करना

अंतिम परिणाम पत्र तैयार करने हेतु उत्तरदायी प्रभारी पदाधिकारी उस प्ररूप में ऐसी प्रविष्टियाँ करेगा जिनसे प्रत्येक मतदान केन्द्र से सम्बद्ध प्रपत्र-19 एवं प्रपत्र-20 (भाग 1)- "मतगणना परिणाम" में ठीक-ठाक की गई प्रविष्टियों के अनुसार मतदान केन्द्रवार प्रत्येक अभ्यर्थी द्वारा प्राप्त मतों का पता चलेगा।

प्रपत्र-19 में ग्राम पंचायत सदस्य एवं ग्राम कचहरी के पंच पद हेतु समेकित मतगणना परिणाम के आधार पर सीधे प्रपत्र-21 में निर्वाचन परिणाम की विवरणी तैयार की जायेगी, तदोपरांत प्रपत्र-22 में निर्वाचन प्रमाण-पत्र निर्गत किया जाएगा।

ग्राम पंचायत मुखिया, ग्राम कचहरी के सरपंच, पंचायत समिति सदस्य का मतदान केन्द्रवार मतगणना परिणाम प्रपत्र-20 भाग-1 में तैयार किया जायेगा तथा उसका समेकन प्रपत्र-20, भाग-2 में करते हुए प्रपत्र-21 में निर्वाचन परिणाम की विवरणी तैयार की जायेगी, तदोपरांत प्रपत्र-22 में निर्वाचन प्रमाण-पत्र निर्गत किया जायेगा।

जिला परिषद् सदस्य का मतदान केन्द्रवार मतगणना परिणाम प्रपत्र-20 भाग-1 में तैयार कर उसका समेकन प्रपत्र-20 के भाग-2 एवं 3 में किया जायेगा। तत्पश्चात् प्रपत्र 21 में निर्वाचन परिणाम की विवरणी तैयार कर प्रपत्र-22 में निर्वाचन प्रमाण-पत्र निर्गत किया जायेगा।

अध्याय-22

निर्वाचन प्रमाण पत्र निर्गत करना

बिहार पंचायत निर्वाचन नियमावली, 2006 के नियम-82/99 के अधीन निर्वाची पदाधिकारी मतों की गणना के समाप्त हो जाने के पश्चात् उस अभ्यर्थी को, जिन्हें सबसे अधिक मत प्राप्त हुए हैं, निर्वाचित घोषित करेगा। परिणाम की घोषणा के तुरन्त पश्चात् निर्वाची पदाधिकारी उसे प्रपत्र-22 में निर्वाचन प्रमाण पत्र देगा,

(प्रपत्र-22 एनेक्सर-7 पर द्रष्टव्य।) जिसपर निर्वाची पदाधिकारी का हस्ताक्षर तथा पदनाम की मुहर भी रहेगी। तदनुसार पंचायत समिति/ ग्राम पंचायत के सदस्य/ ग्राम कचहरी के पंच/ ग्राम कचहरी के सरपंच तथा ग्राम पंचायत के मुखिया के पदों के बारे में निर्वाचन प्रमाण-पत्र संबंधित पंचायत समिति तथा ग्राम पंचायत के निर्वाची पदाधिकारी द्वारा निर्गत किया जायेगा। इसी प्रकार जिला परिषद के सदस्य के बारे में निर्वाचन प्रमाण-पत्र जिला परिषद के निर्वाची पदाधिकारी द्वारा निर्गत किया जायेगा। चूंकि जिला परिषद के सदस्य से संबंधित प्रादेशिक निर्वाचन क्षेत्र में एक से अधिक ग्राम पंचायत/ पंचायत समिति सम्मिलित है, इसलिए जिला परिषद के सदस्य के बारे में निम्न प्रकार से कार्रवाई की जायेगी :-

पंचायत समिति के निर्वाची पदाधिकारी, जो कि ग्राम पंचायत के निर्वाची पदाधिकारी तथा जिला परिषद के सहायक निर्वाची पदाधिकारी भी हैं, द्वारा उनके अधीन पंचायत समिति के अन्तर्गत पड़ने वाले सभी ग्राम पंचायतों के प्रादेशिक निर्वाचन क्षेत्रों/ मतदान केन्द्रवार मतों की गणना समाप्त होने के पश्चात् पंचायत समिति के क्षेत्राधीन जिला परिषद के प्रत्येक निर्वाचन क्षेत्र के लिए चुनाव लड़ने वाले उम्मीदवारों के बारे में निर्वाचन क्षेत्रवार/ उम्मीदवारवार प्राप्त मतों की संख्या प्रपत्र-20 (भाग - 1, भाग-2 एवं भाग-3) में अंकित कर उसे जिला परिषद् के निर्वाची पदाधिकारी के पास तुरंत भेज देंगे और उसके आधार पर जिला परिषद् के निर्वाची पदाधिकारी द्वारा प्रपत्र-22 में निर्वाचन प्रमाण-पत्र निर्गत किया जायेगा।

अध्याय-23

नए सिरे से मतदान की दशा में मतगणना स्थगित करना

अगर निर्वाची पदाधिकारी द्वारा किसी वोटिंग मशीन/ मतपेटिका के साथ छेड़-छाड़ किये जाने के संबंध में आयोग से निदेश की मांग की गई हो तो मतगणना परिणाम घोषित करने के पूर्व आयोग के निदेश की प्रतिक्षा करेंगे। जहाँ आयोग प्रभावित मतदान केन्द्रों पर नए सिरे से मतदान कराने का निदेश दे, वहाँ अन्य सभी मतदान केन्द्रों से सम्बद्ध मतगणना प्रक्रिया पूरी हो जाने के बाद, गणना स्थगित कर दी जाएगी।

निर्वाचन के संचालन की देख-रेख के लिए आयोग द्वारा नियुक्त प्रेक्षकों को ऐसी शक्तियां प्राप्त हैं कि वे निर्वाची पदाधिकारी द्वारा परिणाम की घोषणा के पूर्व किसी समय मतों की गणना रोकने अथवा परिणाम की घोषणा नहीं करने का निदेश दे सकते हैं, यदि उनकी राय में बहुत से मतदान केन्द्रों पर या मतगणना स्थलों पर बूथ कब्जा किया गया है अथवा मशीन पीटासीन पदाधिकारी की अभिरक्षा से अवैध रूप से ले ली गई हो अथवा संयोगवश या जानबूझकर उन्हें बर्बाद या क्षतिग्रस्त कर दिया गया है या उनके साथ छेड़छाड़ की गई है। ऐसे मामलों में, सभी तात्त्विक परिस्थितियों तथा प्रेक्षकों की रिपोर्ट पर विचार करने के पश्चात् आयोग के निदेश के आलोक में अग्रतर कार्रवाई की जाएगी। ऐसी परिस्थिति में जिला निर्वाचन पदाधिकारी (पंचायत)-सह-जिला पदाधिकारी इस हेतु बाध्य होगा कि ऐसी बूथ कब्जे आदि की घटना की जानकारी होने पर प्रेक्षक द्वारा संबंधित मतदान दल, पेट्रोलिंग मैजिस्ट्रेट या अन्य पदाधिकारियों पर उत्तरदायित्व निर्धारण प्रक्रिया को सम्पादित करते हुए उसे सभी संभव सहयोग एवं जानकारियाँ उपलब्ध कराये। प्रेक्षक ऐसी जाँच में प्रत्येक बिन्दु से संतुष्ट होकर विस्तृत जाँच प्रतिवेदन आयोग को भेजकर आयोग के अगले आदेश की प्रतीक्षा करेगा।

अध्याय-24

ई.वी.एम. के कंट्रोल यूनिट को फ्री करना

नियमावली के नियम-54 के अधीन आयोग द्वारा निर्णय लिया गया है कि मतगणना समाप्त हो जाने के पश्चात् कंट्रोल यूनिट को सीलबन्द नहीं किया जाएगा तथा उसे सुरक्षित अभिरक्षा में नहीं रखा जाएगा। मतगणना प्रक्रिया के दौरान ही कंट्रोल यूनिट पर प्रदर्शित प्रत्येक अभ्यर्थी को प्राप्त मतों से संबंधित डेटा को मतदान केन्द्रवार "प्रपत्र- 19/प्रपत्र-20 (भाग 1)" हेतु निर्धारित प्रपत्र में नोट किया जाएगा।

इस प्रकार वार्ड के प्रत्येक मतदान केन्द्र के लिए तैयार विवरण प्रपत्र-19 एवं प्रपत्र-20 भाग-1 के अंत में मतगणना केंद्र में उपस्थित सभी अभ्यर्थियों अथवा उनके निर्वाचन अभिकर्त्तों तथा निर्वाची पदाधिकारी द्वारा हस्ताक्षर किया जायगा तथा तत्पश्चात उस अभिलेख को एक गॉज लिफाफे में बंद कर उसे राज्य निर्वाचन आयोग द्वारा निर्वाची पदाधिकारी को आपूरित **सेक्रेट सील** से सीलबंद कर जिला निर्वाचन पदाधिकारी की अभिरक्षा में रख दिया जाएगा। इस लिफाफे को किसी न्यायालय के आदेश से ही खोला जा सकेगा। इसमें किसी तरह की टेंपरिंग अथवा छेड़छाड़ किये जाने पर उसका पूर्ण उत्तरदायित्व जिला निर्वाचन पदाधिकारी पर स्थापित किया जाएगा। सीलबंद लिफाफे की अभिरक्षा एवं उसे विनष्ट करने की कार्रवाई नियम-104 के अधीन की जाएगी। आयोग द्वारा आपूरित सेक्रेट सील निर्वाचन परिणाम घोषित होने के 36 घंटे के अंदर सीलबंद लिफाफे में संबंधित निर्वाची पदाधिकारी द्वारा आयोग को निश्चित रूप से वापस कर दी जाएगी अन्यथा संबंधित निर्वाची पदाधिकारी पर कड़ी कार्रवाई की जाएगी।

उपर्युक्त प्रक्रिया को पूरा कर लेने के पश्चात कंट्रोल यूनिट को फ्री माना जाएगा तथा उसका उपयोग अन्य निर्वाचन के लिए किया जा सकेगा।

अध्याय-25

मतों की गणना के पश्चात मतपत्रों की सुरक्षित अभिरक्षा

1. मतों की गणना के पश्चात निर्वाची पदाधिकारी ग्राम कचहरी के पंच/ग्राम कचहरी के सरपंच/ग्राम पंचायत के सदस्य/पंचायत समिति के सदस्य/जिला परिषद के सदस्य एवं ग्राम पंचायत के मुखिया के निर्वाचनों से संबंधित कागजातों को सुरक्षित रखने की व्यवस्था करेंगे। निम्नांकित कागजात/अभिलेख सुरक्षित रखे जाने हैं -

- (i) प्रतिपण सहित अव्यवहृत मतपत्रों के पैकेट।
- (ii) व्यवहृत मतपत्रों के पैकेट, चाहे वे विधिमान्य, निविदत्त या प्रतिक्षेपित मतपत्र हों।
- (iii) व्यवहृत मतपत्रों के प्रतिपणों के पैकेट।
- (iv) निर्वाचक सूची की चिह्नित प्रतियों के पैकेट।

2(i). पंचायत निर्वाचन नियमावली, 2006 के नियम 76 (3) के अनुसार - तत्पश्चात विधिमान्य मतपत्रों को बंडल में बाँधा जाएगा और प्रतिक्षेपित मतपत्रों के बंडल के साथ पृथक पैकेट में सीलबंद किया जाएगा जिसपर निम्नलिखित विशिष्टियाँ अभिलिखित की जाएँगी, यथा -

(क) ग्राम पंचायत के सदस्य/ग्राम कचहरी के पंच के निर्वाचन के मामले में ग्राम पंचायत का नाम एवं संबंधित प्रादेशिक निर्वाचन क्षेत्र की संख्या, मुखिया/सरपंच के निर्वाचन के मामले में ग्राम पंचायत का नाम एवं संख्या तथा पंचायत समिति/जिला परिषद के सदस्य के निर्वाचन के मामले में, यथास्थिति, पंचायत समिति, जिला परिषद का नाम एवं संबंधित प्रादेशिक निर्वाचन क्षेत्र की संख्या;

(ख) उस मतदान केन्द्र का नाम एवं क्रमांक जिसके मतपत्र हों; और

(ग) मतगणना की तारीख।

2(ii). मतगणना समाप्त होने के पश्चात निर्वाची पदाधिकारी अपने निजी मुहर (मेटल सील-R) से उपर्युक्त कागजातों के पैकेटों को मुहर बन्द करेंगे। पैकेटों पर मुहर लगा दिये जाने के बाद अभ्यर्थी/उनके निर्वाचन अभिकर्त्ता/गणन अभिकर्त्ता यदि चाहें तो उसपर अपना कोई मुहर लगा सकते हैं। ये अतिरिक्त मुहरें होंगी।

3. उपर्युक्त सभी पैकेटों (निविदत्त मतपत्रों के पैकेटों के अलावा) को जो मतदान केन्द्र के पीठासीन पदाधिकारी से प्राप्त होते हैं, निर्वाची पदाधिकारी द्वारा तुरंत मुहर बन्द किया जाना है। इन सभी पैकेटों को मुहरबन्द किये जाने के बाद एक स्टील ट्रंक में रखा जाना है। जैसे-जैसे मतगणना होती जायेगी, संबंधित पैकेटों पर मुहर लगाकर उन्हें स्टील ट्रंक में रखते जाना होगा।

4. मुहर बन्द पैकेटों के पर्यवेक्षण के लिए एक उत्तरदायी प्रभारी पदाधिकारी को रखना आवश्यक है, ताकि महत्वपूर्ण कागजात को इधर-उधर होने से बचाया जा सके। कृपया नोट करें कि इन अभिलेख/कागजात को सही ढंग से रखने पर ही निर्वाचन संबंधी याचिकाओं की सुनवाई के क्रम में न्यायालय द्वारा कागजातों की मांग करने पर सुगमतापूर्वक न्यायालय में उपस्थापित किया जा सकेगा।

5. प्रत्येक स्टील ट्रंक को दो तालों से ताला बन्द किया जायेगा। प्रत्येक ताले को निर्वाची पदाधिकारी द्वारा अपने मुहर से मुहरबन्द किया जायेगा।

6. निर्वाचन परिणाम की घोषणा के तुरंत बाद उसी दिन मुहरबन्द स्टील ट्रंक को जिला निर्वाचन पदाधिकारी (पंचायत) के मुख्यालय में सुरक्षित अभिरक्षा में भंडारण हेतु भेज देना है। जिला निर्वाचन पदाधिकारी (पंचायत) इन मुहरबन्द ट्रंकों को प्राप्त करने के पश्चात उन्हें जिला पंचायती राज पदाधिकारी के प्रभार में सुरक्षित अभिरक्षा में दोहरे ताले के अधीन भंडारण करने की व्यवस्था करेंगे। प्रत्येक स्टील ट्रंक के एक ताले की चाभी को जिला पंचायत राज पदाधिकारी को सौंप दिया जायगा और उनसे इसकी प्राप्ति रसीद प्राप्त कर ली जायेगी और प्रत्येक ट्रंक के दूसरे ताले की चाभी स्वयं जिला निर्वाचन पदाधिकारी (पंचायत) या उनके द्वारा इस प्रयोजन के लिए नामनिर्दिष्ट वरिष्ठ पदाधिकारी द्वारा रखा जायेगा।

7. संबंधित भवन, जहाँ पर मतपत्रों की गणना के पूर्व मतपेटियों के रखने के लिए वज्रगृह बनाया गया है, उसपर तैनात सशस्त्र बल (पुलिस) को गणना की समाप्ति के पश्चात तुरन्त हटाना नहीं चाहिए। सशस्त्र बल (पुलिस गार्ड) तब तक निर्वाचन कागजातों की सुरक्षा करते रहेंगे जब तक कि निर्वाचन कागजात से संबंधित मुहरबन्द स्टील ट्रंक जिला मुख्यालय में परिवहन कर पहुँचाया न जा सके। जहाँ तक संभव हो उसी गार्ड का उपयोग मुहरबन्द स्टील ट्रंक के परिवहन के समय भी संरक्षण के लिए किया जाना चाहिए, जिसका उल्लेख गार्ड अपने लॉग-बुक में अंकित करेंगे।

भाग - 2
परिशिष्ट खण्ड

गणन अभिकर्ता की नियुक्ति

*प्रादेशिक निर्वाचन क्षेत्र संख्या..... सेग्राम पंचायत के सदस्य
*प्रादेशिक निर्वाचन क्षेत्र संख्या..... सेग्राम कचहरी के पंच
*निर्वाचन क्षेत्र संख्या..... सेग्राम पंचायत के मुखिया
*निर्वाचन क्षेत्र संख्या..... सेग्राम कचहरी के सरपंच
*प्रादेशिक निर्वाचन क्षेत्र संख्या..... सेपंचायत समिति के सदस्य
*प्रादेशिक निर्वाचन क्षेत्र संख्या..... सेजिला परिषद् के सदस्य
के लिए निर्वाचन ।

* मैं, (अभ्यर्थी का नाम), जो उपर्युक्त निर्वाचन में अभ्यर्थी हूँ/
* मैं, (निर्वाचन अभिकर्ता का नाम)जो
श्री/सुश्री/श्रीमती जो उपर्युक्त निर्वाचन में अभ्यर्थी हैं, का निर्वाचन
अभिकर्ता हूँ,

एतद् द्वारा श्री/सुश्री/श्रीमती पता
को मतगणना के दौरानस्थान पर गणन अभिकर्ता के रूप में नियुक्त करता/करती हूँ।

स्थान
तारीख अभ्यर्थी/ निर्वाचन अभिकर्ता का हस्ताक्षर/अंगूठे का निशान

मैं गणन अभिकर्ता के रूप में कार्य करने के लिए सहमत हूँ।

स्थान
तारीख गणन अभिकर्ता का हस्ताक्षर/अंगूठे का निशान

(गणन अभिकर्ता की घोषणा जिसपर निर्वाची पदाधिकारी के समक्ष उसके द्वारा हस्ताक्षर किया जायेगा।)

मैं, घोषणा करता/करती हूँ कि उपर्युक्त निर्वाचन में अध्यादेश एवं उसके अधीन बनाये गए नियमों द्वारा निषिद्ध कोई
भी कार्य नहीं करूँगा/करूँगी।

स्थान
तारीख गणन अभिकर्ता का हस्ताक्षर/अंगूठे का निशान
मेरे सामने हस्ताक्षर किया गया।

निर्वाची पदाधिकारी का हस्ताक्षर

*जो लागू नहीं हो उसे काट दें।

प्रपत्र - 19

(नियम 76 (2) देखिये)

परिशिष्ट-2
पंचायत निर्वाचन

निर्वाचन के मतों की गणना का परिणाम-पत्र

(*सदस्य/*पंच)

जिला प्रखंड

प्रादेशिक निर्वाचन क्षेत्र की संख्या एवं नाम

ग्राम पंचायत

मतदान केन्द्र संख्या स्थान

क्रमांक	अभ्यर्थी का नाम	अभ्यर्थी के पक्ष में दिये गये विधिमाम्य मतों की संख्या।
1.		
2.		
3.		
	योग -	

(क) विधिमाम्य मतों की कुल संख्या -

(ख) प्रतिक्षेपित मतों की कुल संख्या -

(ग) डाले गये मतों की कुल संख्या -
(क + ख)

मतगणना पर्यवेक्षक का हस्ताक्षर

नाम :-

पदनाम :-

मतगणना का स्थान

तारीख

सहायक निर्वाची पदाधिकारी का हस्ताक्षर

नाम :

पद नाम :

निर्वाची पदाधिकारी का हस्ताक्षर

क्रमांक	अभ्यर्थी का हस्ताक्षर / निर्वाचन अभिकर्ता/ गणन अभिकर्ता का नाम एवं पूरा हस्ताक्षर

* जो लागू नहीं हो उसे काट दें।

मतगणना पर्यवेक्षक का हस्ताक्षर

प्रपत्र - 20 (भाग-1)

(नियम 76 (2) देखिये)

(मुखिया/सरपंच/पंचायत समिति सदस्य/जिला परिषद सदस्य)

निर्वाचन के मतों की गणना का परिणाम-पत्र

जिला प्रखंड ग्राम पंचायत

*निर्वाचन क्षेत्र संख्या सेग्राम पंचायत के मुखिया

*निर्वाचन क्षेत्र संख्या सेग्राम कचहरी के सरपंच

*प्रादेशिक निर्वाचन क्षेत्र संख्या सेपंचायत समिति के सदस्य

*प्रादेशिक निर्वाचन क्षेत्र संख्या से जिला परिषद के सदस्य

के लिए निर्वाचन ।

टेबुल संख्या मतदान केन्द्र संख्या

क्रमांक	अभ्यर्थी का नाम	अभ्यर्थी के पक्ष में दिये गये विधिमान्य मतों की संख्या।
1.		
2.		
3.		
	योग -	

(क) विधिमान्य मतों की कुल संख्या -

(ख) प्रतिक्षेपित मतों की कुल संख्या -

(ग) डाले गये मतों की कुल संख्या -

(क + ख)

मतगणना पर्यवेक्षक का हस्ताक्षर

नाम :

पद नाम :

मतगणना का स्थान

तारीख

सहायक निर्वाची पदाधिकारी का हस्ताक्षर

नाम :

पद नाम :

निर्वाची पदाधिकारी/ निर्वाची पदाधिकारी

द्वारा प्राधिकृत पदाधिकारी का हस्ताक्षर

क्रमांक	अभ्यर्थी का हस्ताक्षर/ निर्वाचन अभिकर्ता/ गणन अभिकर्ता का नाम एवं पूरा हस्ताक्षर

* जो लागू नहीं हो उसे काट दें।

मतगणना पर्यवेक्षक का हस्ताक्षर

प्रपत्र - 20 (भाग-2)
(नियम 76 (2) देखिये)
(मुखिया/सरपंच/पंचायत समिति सदस्य/जिला परिषद सदस्य)
निर्वाचन के मतों की गणना का परिणाम-पत्र

परिशिष्ट-4
पंचायत निर्वाचन

जिला प्रखंड ग्राम पंचायत

*निर्वाचन क्षेत्र संख्या सेग्राम पंचायत के मुखिया

*निर्वाचन क्षेत्र संख्या सेग्राम कचहरी के सरपंच

*प्रादेशिक निर्वाचन क्षेत्र संख्या सेपंचायत समिति के सदस्य

*प्रादेशिक निर्वाचन क्षेत्र संख्या से जिला परिषद के सदस्य के लिए निर्वाचन ।

क्रमांक	मतदान केन्द्र की संख्या → अभ्यर्थी का नाम	अभ्यर्थी के पक्ष में दिये गये विधिमान्य मतों की संख्या							कुल योग
1.									
2.									
3.									
	(क) विधिमान्य मतों की संख्या -								
	(ख) प्रतिक्षेपित मतों की संख्या -								
	(ग) डाले गये मतों की संख्या - (क + ख)								

सहायक निर्वाची पदाधिकारी का हस्ताक्षर
नाम :
पद नाम :

निर्वाची पदाधिकारी/निर्वाची पदाधिकारी
द्वारा प्राधिकृत पदाधिकारी का हस्ताक्षर

* जो लागू नहीं हो उसे काट दें।

प्रपत्र - 21
(नियम 81 (1) देखिये)

परिशिष्ट-6
पंचायत निर्वाचन

निर्वाचन परिणाम की विवरणी

जिला प्रखंड ग्राम पंचायत

*प्रादेशिक निर्वाचन क्षेत्र संख्या..... सेग्राम पंचायत के सदस्य

*प्रादेशिक निर्वाचन क्षेत्र संख्या..... सेग्राम कचहरी के पंच

*निर्वाचन क्षेत्र संख्या..... से ग्राम पंचायत के मुखिया

*निर्वाचन क्षेत्र संख्या..... से ग्राम कचहरी के सरपंच

*प्रादेशिक निर्वाचन क्षेत्र संख्या..... सेपंचायत समिति के सदस्य

*प्रादेशिक निर्वाचन क्षेत्र संख्या..... सेजिला परिषद के सदस्य

के लिए निर्वाचन ।

क्रमांक	अभ्यर्थी का नाम	अभ्यर्थी के पक्ष में डाले गये विधिमान्य मतों की संख्या।
1	2	3
1.		
2.		
3.		
	योग -	

- (क) विधिमान्य मतों की कुल संख्या -
- (ख) प्रतिक्षेपित मतों की कुल संख्या -
- (ग) डाले गये मतों की कुल संख्या -
(क + ख)

मैं यह घोषित करता/ करती हूँ कि -

नाम -

पता -

उपर्युक्त पद के लिए सम्यक रूप से निर्वाचित हो गये हैं।

स्थान -

तारीख -

निर्वाची पदाधिकारी का हस्ताक्षर
प्रतिहस्ताक्षर

प्रेक्षक का हस्ताक्षर

* जो लागू नहीं हो उसे काट दें।

प्रपत्र - 22
(नियम 82, 99 देखिये)

निर्वाचन प्रमाण-पत्र

मैं निर्वाची पदाधिकारी/अध्यक्ष इसके द्वारा प्रमाणित करता हूँ कि मैंने दिनांक माह वर्षको श्री/सुश्री/श्रीमती..... जो श्री/श्रीमती के/की पुत्र/पुत्री/पत्नी हैं और जो ग्राम प्रखंड जिला के/की निवासी हैं, को के रूप में (पद लिखें) से, जो (आरक्षण कोटि लिखें) (निर्वाचन क्षेत्र संख्या/नाम लिखें) के लिए आरक्षित/अनारक्षित है, सम्यक् रूपेण निर्वाचित घोषित किया है तथा प्रमाण स्वरूप मैंने उन्हें यह निर्वाचन प्रमाण-पत्र दिया है।

स्थान

तारीख

निर्वाची पदाधिकारी /अध्यक्ष का हस्ताक्षर
(पदनाम की मुहर)

प्रपत्र - 23
(नियम 83 देखिये)

निर्वाचन परिणाम का प्रकाशन

बिहार पंचायत निर्वाचन नियमावली, 2006 के नियम 83 के अनुसरण में मैं एतद्वारा यह अधिसूचित करता हूँ कि नीचे दी गई अनुसूची के स्तम्भ (1) में नामित व्यक्ति, स्तम्भ (2) में अंकित पद पर, स्तम्भ (5) में वर्णित ग्राम कचहरी/ग्राम पंचायत/पंचायत समिति/जिला परिषद् के लिए सम्यक् रूप से निर्वाचित हो गया है :-

अनुसूची

व्यक्ति का नाम	पद का विवरण			ग्राम कचहरी/ ग्राम पंचायत/ पंचायत समिति/ जिला परिषद् जिससे पद संबंधित है (निर्वाचन क्षेत्र की संख्या एवं नाम सहित)
	पद	आरक्षित/ अनारक्षित	महिला/ अन्य	
1	2	3	4	5

स्थान

तारीख

जिला निर्वाचन पदाधिकारी

टिप्पणी (1) यदि निर्वाचन क्षेत्र आरक्षित कोटि के अन्तर्गत आता है तब स्तम्भ 3 में आरक्षित कोटि के नाम का उल्लेख किया जाये, यथा, अनुसूचित जाति, अनुसूचित जनजाति, पिछड़ा वर्ग। यदि निर्वाचन क्षेत्र अनारक्षित कोटि के अन्तर्गत आता है तब "अनारक्षित" का उल्लेख किया जाये।

(2) यदि निर्वाचन क्षेत्र महिला के लिए आरक्षित है तब स्तम्भ 4 में "महिला" शब्द का उल्लेख किया जाये। यदि निर्वाचन क्षेत्र महिला के लिए आरक्षित नहीं है तब "अन्य" शब्द का उल्लेख किया जाये।

सूचना

जिला प्रखंड ग्राम पंचायत

*प्रादेशिक निर्वाचन क्षेत्र संख्या..... सेग्राम पंचायत के सदस्य

*प्रादेशिक निर्वाचन क्षेत्र संख्या..... सेग्राम कचहरी के पंच

*निर्वाचन क्षेत्र संख्या..... से ग्राम पंचायत के मुखिया

*निर्वाचन क्षेत्र संख्या..... से ग्राम कचहरी के सरपंच

*प्रादेशिक निर्वाचन क्षेत्र संख्या..... सेपंचायत समिति के सदस्य

*प्रादेशिक निर्वाचन क्षेत्र संख्या..... सेजिला परिषद के सदस्य

के लिए निर्वाचन में श्री एवं श्री.....

को बराबर-बराबर मत प्राप्त हुए हैं। बराबर मत प्राप्त होने के कारण बिहार पंचायत निर्वाचन नियमावली, 2006 के नियम 80 के प्रावधानों के अधीन परिणाम का विनिश्चय लॉटरी द्वारा करने हेतु कार्रवाई तुरंत आरंभ की जा रही है। कृपया लॉटरी निकालने की प्रक्रिया के समय उपस्थित रहने का कष्ट करें।

दिनांक।












निर्वाची पदाधिकारी का हस्ताक्षर

उपस्थित सदस्यों / प्रत्याशियों के हस्ताक्षर

* जो लागू नहीं हो उसे काट दें।

सामान्य वैध मतपत्र वैध केस-1











ऐसे मतपत्रों को मतगणना दल संदेहास्पद बंडल में रखेंगे जिसे निर्वाची पदाधिकारी के जाँचोपरान्त स्वीकृत/अस्वीकृत किया जायगा।

महेन्द्र नारायण सिन्हा			फूल कुमारी	
ग्राम पंचायत मुखिया / जिला -	/ प्रखंड -	/ प्राग पंचायत -		
श्यामनन्दन प्रसाद नारायण		बसमतीया देवी		
GPM - 0001				
रामचन्द्र सिंह		राम बिचार राय		
भूपेन्द्र सिंह		सुखदेव महतो		
राम नगीना राय		देवनन्दन राम		

1. सही निशान प्रथम उम्मीदवार में है तथा स्याही का अतिरिक्त दाग द्वितीय उम्मीदवार पर पड़ गया है।

सामान्य वैध मतपत्र वैध केस-2











ऐसे मतपत्रों को मतगणना दल संदेहास्पद बंडल में रखेंगे जिसे निर्वाची पदाधिकारी के जाँचोपरान्त स्वीकृत/अस्वीकृत किया जायगा।

महेन्द्र नारायण सिन्हा		फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय	
भूपेन्द्र सिंह		सुखदेव महतो	
राम नगीना राय		देवनन्दन राम	

2. प्रथम उम्मीदवार में स्पष्ट निशान है और एक अतिरिक्त निशान का अधिकांश भाग शेडेड क्षेत्र में है।

सामान्य वैध मतपत्र वैध केस-3











ऐसे मतपत्र को मतगणना दल द्वारा वैध माना जायगा।

महेन्द्र नारायण सिन्हा		फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय	
भूपेन्द्र सिंह		सुखदेव महतो	
राम नगीना राय		देवनन्दन राम	

3. निशान का कुछ भाग प्रथम उम्मीदवार में है और शेष भाग शेडेड क्षेत्र में है।

सामान्य वैध मतपत्र वैध केस-4











ऐसे मतपत्र को मतगणना दल द्वारा वैध माना जायगा।

महेन्द्र नारायण सिन्हा		फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय	
भूपेन्द्र सिंह		सुखदेव महतो	
राम नगीना राय		देवनन्दन राम	

4. प्रथम उम्मीदवार में एक से अधिक निशान है।

सामान्य वैध मतपत्र वैध केस-5











ऐसे मतपत्र को मतगणना दल द्वारा वैध माना जायगा।

महेन्द्र नारायण सिन्हा		फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय	
भूपेन्द्र सिंह		सुखदेव महतो	
राम नगीना राय		देवनन्दन राम	

5. प्रथम उम्मीदवार के लिए स्पष्ट निशान।

सामान्य वैध मतपत्र वैध केस-6












ऐसे मतपत्र को मतगणना दल द्वारा वैध माना जायगा।

महेन्द्र नारायण सिन्हा		फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय	
भूपेन्द्र सिंह		सुखदेव महतो	
राम नगीना राय		देवनन्दन राम	

6. केवल प्रथम उम्मीदवार के लिए स्पष्ट निशान है (प्लास्टिक मुहर के किनारे भाग से चिह्नित हुआ है)।

सामान्य वैध मतपत्र वैध केस-7











ऐसे मतपत्र को मतगणना दल द्वारा वैध माना जायगा।

महेन्द्र नारायण सिन्हा			फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -		
श्यामनन्दन प्रसाद नारायण		बसमतीया देवी		
GPM - 0001				
रामचन्द्र सिंह		राम बिचार राय		
भूपेन्द्र सिंह		सुखदेव महतो		
राम नगीना राय		देवनन्दन राम		

7. केवल प्रथम उम्मीदवार के लिए स्पष्ट निशान है (निशान का अधिकांश भाग प्रथम उम्मीदवार में है तथा शेष भाग बाहर है।

सामान्य अवैध मतपत्र अवैध केस-1











ऐसे मतपत्र को मतगणना दल द्वारा संदेहास्पद बंडल में रखा जायगा और निर्वाची पदाधिकारी द्वारा रद्द किया जायगा।

महेन्द्र नारायण सिन्हा		फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय	
भूपेन्द्र सिंह		सुखदेव महतो	
राम नगीना राय		देवनन्दन राम	

1. कोई निशान नहीं।

सामान्य अवैध मतपत्र अवैध केस-2











ऐसे मतपत्र को मतगणना दल द्वारा संदेहास्पद बंडल में रखा जायगा और निर्वाची पदाधिकारी द्वारा रद्द किया जायगा।

✓ भूषेन्द्र नारायण सिन्हा		फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय	
भूपेन्द्र सिंह		सुखदेव महतो	
राम नगीना राय		देवनन्दन राम	

2. आपूर्ति किए गये प्लास्टिक मुहर से निशान नहीं।

सामान्य अवैध मतपत्र अवैध केस-3











ऐसे मतपत्र को मतगणना दल द्वारा संदेहास्पद बंडल में रखा जायगा और निर्वाची पदाधिकारी द्वारा रद्द किया जायगा।

महेन्द्र नारायण सिन्हा		फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय	
भूपेन्द्र सिंह		सुखदेव महतो	
राम नगीना राय		देवनन्दन राम	

3. आपूर्ति किए गये प्लास्टिक मुहर से निशान नहीं।

सामान्य अवैध मतपत्र अवैध केस-4














ऐसे मतपत्र को मतगणना दल द्वारा संदेहारूपद बंडल में रखा जायगा और निर्वाची पदाधिकारी द्वारा रद्द किया जायगा।

महेन्द्र नारायण सिन्हा		फूल कुमारी	
ग्राम पंचायत मुखिया / जिला -		/ प्रखंड -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय	
भूपेन्द्र सिंह		सुखदेव महतो	
राम नगीना राय		देवनन्दन राम	

4. निशान खाली क्षेत्र पर है या शेडेड क्षेत्र में इस तरह है कि उसका कुछ भाग शेड के दोनो तरफ है।

सामान्य अवैध मतपत्र अवैध केस-5











ऐसे मतपत्र को मतगणना दल द्वारा संदेहास्पद बंडल में रखा जायगा और निर्वाची पदाधिकारी द्वारा रद्द किया जायगा।

महेन्द्र नारायण सिन्हा			फूल कुमारी	
ग्राम पंचायत मुखिया / जिला - / प्रखंड - / ग्राम पंचायत -				
श्यामनन्दन प्रसाद नारायण			बसमतीया देवी	
GPM - 0001				
रामचन्द्र सिंह			राम बिचार राय	 
भूपेन्द्र सिंह			सुखदेव महतो	
राम नगीना राय			देवनन्दन राम	

5. अनेक निशान।

सामान्य अवैध मतपत्र अवैध केस-6












ऐसे मतपत्र को मतगणना दल द्वारा संदेहास्पद बंडल में रखा जायगा और निर्वाची पदाधिकारी द्वारा रद्द किया जायगा।

महेन्द्र नारायण सिन्हा		फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय	
भूपेन्द्र सिंह		सुखदेव महतो	
राम नगीना राय		देवनन्दन राम	

6. मतदाता का पहचान।
(हस्ताक्षर या नाम)

सामान्य अवैध मतपत्र अवैध केस-7












ऐसे मतपत्र को मतगणना दल द्वारा संदेहास्पद बंडल में रखा जायगा और निर्वाची पदाधिकारी द्वारा रद्द किया जायगा।

महेन्द्र नारायण सिन्हा		फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय Sl. No.: 242	
			
भूपेन्द्र सिंह		सुखदेव महतो	
राम नगीना राय		देवनन्दन राम	

7. मतदाता का पहचान।
(मतदाता का क्रमांक)

सामान्य अवैध मतपत्र अवैध केस-8











ऐसे मतपत्र को मतगणना दल द्वारा संदेहास्पद बंडल में रखा जायगा और निर्वाची पदाधिकारी द्वारा रद्द किया जायगा।

महेन्द्र नारायण सिन्हा		फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय	
			
भूपेन्द्र सिंह		सुखदेव महतो	
राम नगीना राय		देवनन्दन राम	

8. मतदाता का पहचान।
(हस्ताक्षर या नाम)

सामान्य अवैध मतपत्र अवैध केस-9

ऐसे मतपत्र को मतगणना दल द्वारा संदेहास्पद बंडल में रखा जायगा और निर्वाची पदाधिकारी द्वारा रद्द किया जायगा।

महेन्द्र नारायण सिन्हा		फूल कुमारी	
ग्राम पंचायत मुखिया / जिला -	/ प्रखंड -	/ ग्राम पंचायत -	
श्यामनन्दन प्रसाद नारायण		बसमतीया देवी	
GPM - 0001			
रामचन्द्र सिंह		राम बिचार राय	
भूपेन्द्र सिंह		सुखदेव महतो	
राम नगीना राय		देवनन्दन राम	


9. निशान संदेहास्पद है। पता नहीं चल पा रहा है कि निशान किस उम्मीदवार के लिए है।

LAYOUT OF COUNTING HALL

परिशिष्ट-11



- COUNTING SUPERVISOR
- COUNTING ASSISTANT
- ▼ COUNTING MICRO OBSERVER




नोट : ईवीएम से गणना के दौरान एक (01) गणन सहायक तथा मतपत्र से गणना के दौरान दो (02) गणन सहायक होंगे।

LAYOUT OF COUNTING HALL (EVM)

परिशिष्ट-11 B



- COUNTING SUPERVISOR
- COUNTING ASSISTANT
- ▼ COUNTING MICRO OBSERVER



मतों की गणना तथा निर्वाचन संबंधी अभिलेख से संबंधित नियमों के अवतरण
(बिहार पंचायत निर्वाचन नियमावली, 2006 से)

72. मतों की गणना हेतु स्थान का चयन - मतों की गणना हेतु स्थान का चयन आयोग के निदेशानुसार जिला निर्वाचन पदाधिकारी द्वारा किया जायगा।

73. मतों की गणना का पर्यवेक्षण- मतों की गणना आयोग के निदेशन, पर्यवेक्षण एवं नियंत्रण में की जायेगी।

74. मतगणना के लिये नियत किये गये स्थान में प्रवेश-(1) निर्वाची पदाधिकारी या उसके द्वारा प्राधिकृत पदाधिकारी, मतगणना के लिये नियत स्थान से —

- (क) ऐसे व्यक्ति को जिसे वह मतगणना में सहायता करने के लिये नियुक्त करे,
- (ख) आयोग या जिला निर्वाचन पदाधिकारी द्वारा प्राधिकृत व्यक्ति,
- (ग) निर्वाचन के संबंध में कर्तव्यरुद्ध लोक सेवक और
- (घ) अभ्यर्थी, निर्वाचन अभिकर्ता और गणन अभिकर्ता को छोड़कर,
अन्य व्यक्ति को हटा देगा।

(2) मतगणना टेबुल पर मतपेटी खोले जाने के पूर्व वहां उपस्थित गणन अभिकर्ताओं को मतपेटी की पेपर सील की अक्षुण्णता के सत्यापन निमित्त मतपेटी का निरीक्षण करने दिया जायगा।

(3) यदि निर्वाची पदाधिकारी या उसके द्वारा प्राधिकृत पदाधिकारी का समाधान हो जाता है कि मतपेटी में गड़बड़ी की गई है तब उस मतपेटी की बाबत निम्नलिखित प्रक्रिया अपनाई जायेगी —

- (क) उस मतपेटी में अन्तर्विष्ट मतपत्रों की गणना नहीं की जायेगी ,
- (ख) उपर्युक्त खण्ड(क) के संबंध में सूचना जिला निर्वाचन पदाधिकारी के माध्यम से आयोग को अविलम्ब दी जायेगी।

(4) उप-नियम 3 (ख) के अधीन सूचना प्राप्त होने पर आयोग तात्त्विक परिस्थितियों को ध्यान में रखकर जिला निर्वाचन पदाधिकारी को यथोचित निदेश देगा। जिला निर्वाचन पदाधिकारी आयोग के निदेशानुसार आगे की कार्यवाई करेगा।

75. मतपत्रों की संवीक्षा और उन्हें प्रतिक्षेपित किया जाना — (1) मतपेटी में अन्तर्विष्ट किसी मतपत्र को उस दशा में प्रतिक्षेपित कर दिया जाएगा, यदि

- (क) उस पर ऐसा कोई चिह्न या लेख है जिससे मतदाता को पहचाना जा सकता है , या
- (ख) वह बनावटी मतपत्र है, या
- (ग) वह इस प्रकार क्षतिग्रस्त या विकृत किया गया है कि उसकी पहचान स्थापित नहीं की जा सकती है, या
- (घ) उस पर प्रभेदक चिह्न या पीठासीन पदाधिकारी का हस्ताक्षर नहीं है, या
- (ङ) मतपत्र चिह्नित नहीं किया गया है, या
- (च) एक से अधिक अभ्यर्थी के कालम में चिह्न लगाया गया है, या
- (छ) उस पर विहित उपकरण से भिन्न उपकरण से चिह्न लगाया गया है।
- (ज) मतपत्र प्रपत्र 9 में अंकित किसी अभ्यर्थी का नाम या अभ्यर्थियों के नाम क्रम / या किसी अभ्यर्थी को आवंटित निर्वाचन प्रतीक के अनुरूप नहीं मुद्रित हो।
- (झ) ऐसा कोई अन्य आधार जो आयोग द्वारा सामान्य या विशिष्ट निदेश से विहित किया गया हो :

परन्तु यह कि निर्वाची पदाधिकारी या उसके द्वारा प्राधिकृत पदाधिकारी का समाधान हो जाने पर कि खण्ड (घ) में वर्णित त्रुटि संबंधित पीठासीन पदाधिकारी या मतदान पदाधिकारी की भूल के कारण हुई है, यह निदेश दे सकेगा कि खण्ड (घ) की त्रुटि के आधार पर मतपत्र प्रतिक्षेपित नहीं किया जायेगा ;

परन्तु यह और कि यदि मतदाता द्वारा अंकित किये गये चिह्न का विस्तार मतपत्र के दो कॉलमों में हो गया हो तो उस मत की गणना उस अभ्यर्थी के पक्ष में की जाएगी जिसके कालम में चिह्न का अधिक भाग पड़ता हो।

(2) निर्वाची पदाधिकारी या उसके द्वारा प्राधिकृत पदाधिकारी किसी मतपत्र को उप-नियम (1) के अधीन प्रतिक्षेपित करने से पूर्व प्रत्येक ऐसे गणन अभिकर्ता को, जो उपस्थित हो, मतपत्र निरीक्षण के लिये युक्तियुक्त अवसर देगा किन्तु उसे किसी मतपत्र को हाथ नहीं लगाने देगा।

(3) निर्वाची पदाधिकारी या उसके द्वारा प्राधिकृत पदाधिकारी, प्रतिक्षेपित मतपत्र पर शब्द "प्रतिक्षेपित" अंकित कर प्रतिक्षेपण के आधार को हाथ से या रबर स्टाम्प से अभिलिखित करेगा।

(4) प्रतिक्षेपित मतपत्रों को एक बंडल में बांधा जाएगा।

76. **मतों की गणना** — (1) प्रतिक्षेपित मतपत्रों को छोड़ कर मतपेटिका में पाये गये प्रत्येक मतपत्र की गणना की जायेगी।

(2) मतपत्रों की गणना पूरी हो जाने के पश्चात् निर्वाची पदाधिकारी या उसके द्वारा प्राधिकृत पदाधिकारी ग्राम पंचायत के सदस्य/ग्राम कचहरी के पंच के लिए प्रपत्र 19 में तथा मुखिया / सरपंच तथा पंचायत समिति/ जिला परिषद् के सदस्य के लिए प्रपत्र 20 में मतगणना का परिणाम अभ्यर्थीवार अंकित करेगा।

(3) तत्पश्चात् विधिमान्य मतपत्रों को बंडल में बांधा जाएगा और प्रतिक्षेपित मतपत्रों के बंडल के साथ पृथक पैकेट में सीलबन्द किया जाएगा जिसपर निम्नलिखित विशिष्टियां अभिलिखित की जाएंगी, यथा —

(क) ग्राम पंचायत के सदस्य / ग्राम कचहरी के पंच के निर्वाचन के मामले में ग्राम पंचायत का नाम एवं संबंधित प्रादेशिक निर्वाचन क्षेत्र की संख्या, मुखिया / सरपंच के निर्वाचन के मामले में ग्राम पंचायत

का नाम एवं संख्या तथा पंचायत समिति / जिला परिषद् के सदस्य के निर्वाचन के मामले में, यथास्थिति, पंचायत समिति, जिला परिषद् का नाम एवं संबंधित प्रादेशिक निर्वाचन क्षेत्र की संख्या;

(ख) उस मतदान केन्द्र का नाम एवं क्रमांक जिसके मतपत्र हों; और

(ग) मतगणना की तारीख।

77. **मतगणना** — मतगणना यथासाध्य लगातार की जायेगी। यदि मतगणना निलंबित करनी पड़े, तब मतपत्र और अन्य कागजात सीलबंद कर सुरक्षित रखे जायेंगे। उपस्थित अभ्यर्थी या निर्वाचन अभिकर्ता या गणन अभिकर्ता इच्छानुसार उनपर अपनी सील लगा सकेंगे।

78. **प्रत्यादिष्ट / स्थगित निर्वाचन के निमित्त मतदान के लिए मतगणना**। — (1) नियम 50 के अधीन प्रत्यादिष्ट एवं नियम 71 के अधीन स्थगित हुए मतदान के संबंध में निर्वाचन के पश्चात् जिला निर्वाचन पदाधिकारी मतगणना हेतु तिथि, समय और स्थान नियत करेगा तथा इसकी सूचना अभ्यर्थी और उसके निर्वाचन अभिकर्ता को देगा।

(2) ऐसी मतगणना का परिणाम नियम 76 के उप-नियम (2) के अधीन यथास्थिति निर्धारित प्रपत्र में अंकित किया जायेगा।

79. **मतों की पुनर्गणना** — (1) अभ्यर्थी या उसकी अनुपस्थिति में उसका निर्वाचन अभिकर्ता या उसका गणन अभिकर्ता मतपत्रों की पुनर्गणना के लिए उसके आधार सहित निर्वाची पदाधिकारी या उसके द्वारा प्राधिकृत पदाधिकारी को लिखित आवेदन कर सकेगा।

(2) ऐसे आवेदन को निर्वाची पदाधिकारी या उसके द्वारा प्राधिकृत पदाधिकारी अभिलिखित कारण सहित पूर्णतः या अंशतः स्वीकृत या अस्वीकृत कर सकेगा।

(3) यदि निर्वाची पदाधिकारी या उसके द्वारा प्राधिकृत पदाधिकारी आवेदन को उप-नियम (2) के अधीन पूर्णतः या अंशतः स्वीकृत करता है, तो वह मतपत्रों की पुनर्गणना करायेगा तथा नियम 76 के उप-नियम (2) में निर्धारित प्रपत्र में मतगणना के परिणाम को यथास्थिति संशोधित करेगा और उस परिणाम की घोषणा करेगा।

(4) उसके पश्चात् पुनर्गणना के लिए कोई आवेदन पुनः नहीं लिया जायेगा।

80. **मत बराबर होना** — यदि मतों की गणना पूरी होने के पश्चात् दो या अधिक अभ्यर्थियों को बराबर मत आए हों जो अधिकतम हों तब निर्वाची पदाधिकारी उन अभ्यर्थियों के बीच लॉटरी निकालेगा और जिस अभ्यर्थी के पक्ष में लॉटरी निकलेगी उसे एक अतिरिक्त मत प्राप्त हुआ माना जायेगा तथा निर्वाची पदाधिकारी तदनुसार मतगणना का परिणाम घोषित करेगा।

81. **परिणामों की घोषणा** — (1) निर्वाची पदाधिकारी या प्राधिकृत पदाधिकारी प्रपत्र 21 में निर्वाचन परिणाम की विवरणी अंकित कर यथास्थिति ग्राम पंचायत के सदस्य/ग्राम कचहरी के पंच, मुखिया/सरपंच तथा पंचायत समिति/जिला परिषद् के सदस्य के लिए उस अभ्यर्थी को, जिसे अधिकतम विधिमान्य मत मिले हैं, निर्वाचित घोषित करेगा और उसी प्रपत्र में इसे प्रमाणित करेगा।

(2) प्रपत्र 21 की हस्ताक्षरित प्रति जिला निर्वाचन पदाधिकारी को तथा उसके माध्यम से एक-एक प्रति आयोग को और निदेशक, पंचायत राज को भेजी जायेगी।

82. **निर्वाचन प्रमाण-पत्र** — निर्वाचन परिणाम की घोषणा के पश्चात् निर्वाची पदाधिकारी ऐसे अभ्यर्थी को, जो निर्वाचित हुआ है, प्रपत्र 22 में निर्वाचन प्रमाण पत्र देगा।

83. **निर्वाचन परिणाम का प्रकाशन** — जिला निर्वाचन पदाधिकारी विधिवत निर्वाचित व्यक्तियों की सूची प्रपत्र 23 में जिला गजट में प्रकाशित करायेगा तथा उसकी एक-एक प्रति आयोग एवं निदेशक, पंचायत राज को भेजेगा।

84. **निर्वाचन संबंधी अभिलेखों की अभिरक्षा** — जिला निर्वाचन पदाधिकारी नियम 67, 68 एवं 76 (3) में निर्दिष्ट पैकेटों को आयोग द्वारा यथाविहित रीति से अभिरक्षा में रखेगा।

85. **निर्वाचन संबंधी अभिलेखों का उपस्थापन तथा निरीक्षण** — अभिरक्षण में रखे हुए निर्वाचन संबंधी अभिलेखों का उपस्थापन एवं निरीक्षण अध्यादेश में विहित न्यायालय/प्राधिकारी के आदेश से ही किया जा सकेगा।

86. **निर्वाचन संबंधी अभिलेखों का विनष्टीकरण** — नियम 84 में निर्दिष्ट निर्वाचन अभिलेख एक वर्ष की कालावधि तक या किसी विधिक कार्यवाही के लंबित रहने की कालावधि तक अभिरक्षा में रखे जायेंगे और तत्पश्चात् आयोग या किसी सक्षम न्यायालय या प्राधिकारी द्वारा दिये गये किसी प्रतिकूल निर्देश के अध्यादेश उन्हें नष्ट कर दिया जायेगा।